

အချိန်တို.က တရွေ့ရွေ့ကုန်လွန်သွားသည်။

မျိုးသူ ဆယ်တန်းတက်နေပြီ။ .. စာတွေနှင့် ကျူရှင်တွေနှင့် နပမ်းလုံးနေရသည်မို့. ကိုယ်ပိုင်အချိန်တွေက နည်းသည်ထက် နည်းလာရသည်။ တနည်းအားဖြင့် မမဇင်နှင့် ကြည်ကြည်နူးနူးတွေ. ဆုံရချိန်လေးတွေ နည်းလာရသည်လို.ပဲ ပြောကြပါစို့။ ..

သူဆယ်တန်းတက်ပြီး ခနအကြာမှာ မမဇင်တို့.နှစ်ရဲ့ ဆယ်တန်းအောင်စာရင်းထွက်သည်။ မမဇင်က စာဂျုပိုးလို့.ပြောရလောက်အောင် စာနှင့်မျက်နှာမခွာတမ်း စာကြိုးစားနေသူမဟုတ်ပေမယ့် ဉာဏ်က ကောင်းသည်။ ဂုဏ်ထူး ငှဘာသာနှင့် အောင်သည်။ ..

အောင်စာရင်းထွက်သည့်နေ့.က မမဇင်တို့.မိသားစုရော သူတို့. တအိမ်လုံးပါ အပျော်ကြီးပျော်ကြသည်။ မမဇင်လဲပျော်နေသည်။ .. အားလုံးထဲမှာ မျိုးသူကတော့. အပျော်ဆုံးဖြစ်မည်ထင်သည်။ .. သူချစ်ရသော လေးစားမြတ်နိုးရသော မမဇင်အတွက် ဂုဏ်ယူလို့. မဆုံးနိုင်ခဲ့။ မျိုးသူ အမအရင်း မမကြီးက ရိုးရိုးမေဂျာနှင့်သာ ကျောင်းပြီးသွားခဲ့ရသူမို့. မမဇင်ကိုတော့ အမှတ်သာမီမည်ဆိုလျှင် ဆရာဝန်လိုင်း

လိုက်ခိုင်းဘို့. သူတို့.အားလုံးက တော်တော်မျှော်လင့်ထားသည်။ .. သို့.ပေမယ့် မမဇင်ရဲ့ ဆုံးဖြတ်ချက်က ဆရာဝန် လုံးဝ မလုပ်ချင်ပါတဲ့။ ...

အဲသည်နေ့.က မမဇင်တို့.အိမ်က ဧည့်ခန်းထဲမှာ သူနှင့်မမဇင် အခြေအတင် ဆွေးနွေးဖြစ်ကြသည်။ ဦးလေးတို့.က အပြင်သွားနေချိန်မို့. သူတို့.နှစ်ယောက် လွတ်လွတ်လပ်လပ်ဆွေးနွေးခွင့်ရခဲ့၏။ သွေးသံရဲ့ရဲ့တွေ မကြည့်ရဲ မကိုင်ရဲလို့.လားလို့. ဂရုဏာ ဒေါသောနှင့် သူကမေးတော့ မမဇင်က ခပ်ပြုံးပြုံးလေးပဲ ပြန်ဖြေသည်။

‘ မျိုးသူလဲ မ စိတ်ဓာတ်ကို သိပါတယ်လေ .. ။ လုပ်ချင်တဲ့စိတ်ရှိရင် ဘာကိုမှ မကြောက်ဖူးဆိုတာ ’

တဲ့ ... ။

သူ ဘာမှ ပြန်မပြောနိုင်ပဲ ဆွံ့အ သွားခဲ့ရသည်။

ဒီစကားက သူ့.အရှိုက်ကို တည့်တည့်ထိုးနှက်လိုက်သလိုမျိုး။ ... ခပ်ငူငူကြီးနှင့် မကျေမနပ်ဖြစ်နေသော သူ့.ကို ကြည့်ပြီး မမဇင်က သူ့.ဆံပင်လေးတွေကို သူ့မလက်ချောင်း လေးတွေနှင့် ထိုးဖွရင်း ခပ်ဖွဖွရယ်သည်။

‘ ကဲ .. ပြောပါဦး။ မျိုးသူက ဘာလို့. မ ကို ဆရာဝန်လုပ်ခိုင်းချင်တာလဲ ... ’

ရုတ်တရက်ကြီး ဒီလိုအမေးခံရတော့လဲ သူ့ဘာပြန်ဖြေရမှန်းမသိ။ .. သူ့.စိတ်ထဲမှာ မမဇင်ကို အတော်ဆုံး တန်ဖိုးအရှိဆုံးလို့. ဝင့်ကြွားချင်နေတာပဲ သူ့သိသည်။ မမဇင် အောင်မြင်လျှင် သူက ပိုပြီး ဝမ်းသာမိသည်။ ဒါတွေကို မမဇင် မသိမဟုတ် သိလျက်နှင့် ဒီလိုမေးရက်သည်။ ..

ဘာမှ ပြန်မဖြေပဲ စူပုတ်နေသော သူ့.မျက်နှာကိုကြည့်ပြီး မမဇင်က လေပြည်လေးနှင့် ပြန်ချောလာသည်။

‘ မျိုးသူရယ်... မ အပေါ် မျိုးသူ ဘယ်လောက် စေတနာထားတယ်၊ တန်ဖိုးထားတယ် .. ချစ်တယ် ဆိုတာ မ သိပါတယ်။ .. ဒါပေမယ့် ’

‘ ဒါပေမယ့် ဘာဖြစ်လဲဗျ .. မမဇင်ရဲ့ ... ’

သူ့. အငေါ်တူးသံကြောင့် မမဇင် ဟက်ကနဲ တချက်ရယ်ပြန်သည်။

‘ မျိုးသူဟာလေ ... ဆယ်တန်းကျောင်းသားကြီးဖြစ်နေပြီ၊ နက်ဖြန်သဘက်ခါဆို လူကြီးလုပ်ရတော့မယ်။ ခုထိ ခလေးလေးလို ဆိုးကောင်းတုန်း .. ။ မမဇင်မှ လုံးဝ ဝါသနာမပါတာကွယ်။ .. ပြီးတော့လဲ စဉ်းစား ကြည့်ပါဦး .. ။ မမဇင်တို့. ဘဝက ရှေ့လျှောက်ကြိုတွေးကြည့်ရင် နှစ်ယောက်ထဲနဲ့. တဘဝ တည်ဆောက် ရဘို့. သေချာသလောက်ပဲ။ မမဇင် ဆရာဝန်လိုင်းလိုက်ပါပြီတဲ့။ .. နှစ်ယောက်နီးစပ်ဖို့. အချိန်ကာလတွေ ပိုပြီး ဝေးမသွားပေဘူးလား ... ’

မမဇင် စကားက မှန်နေပြန်သည်။ ဆရာဝန်လိုင်းလိုက်လျှင် ကျောင်းတက်ရမှာကပဲ သူ့များတွေထက် နှစ်တွေ အများကြီးပိုမည်။ ကျောင်းပြီးသွားပြန်တော့လဲ အလုပ်သင်ဆင်းရဦးမှာနှင့် လုပ်ငန်းခွင် မဝင်မနေ ဝင်ရဦးမှာတွေနှင့်ဆို နှစ်တွေက ဘယ်လောက်တောင် ကြာရလေဦးမည်မသိ။

နေသည်။ စောစောပိုင်းက နေသာနေပေမယ့် အခုတော့ မိုးတွေအုံ့ဆိုင်းနေသည်မို့လဲ လူပိုရှင်းနေခြင်း ဖြစ်မည်။ ..
တော်တော်နှင့် နှစ်ဦးသား စကားမစဖြစ်ကြ။

မျိုးသူက ကားစတီရာရင်ဘီးခွေကို အကြောင်းမဲ့ငေးစိုက်ကြည့်နေမိသလို မမဇင်မျက်နှာဝန်းလေးတွေက
ရှေ့က ရေပြင်ကြီးကိုသာ တမေ့တမော။ ..

ခနဲနေတော့မှ မမဇင်က လည်ချောင်းရှင်းသလို ချောင်းလေးတချက်ဟန်လိုက်ပြီး စကားစသည်။
'အောင်စာရင်းထွက်တဲ့နေ့က မ အိမ်ပြန်ရောက်ပြီးတော့ ဖေဖေနဲ့မေမေ တိုးတိုး တိုးတိုးနဲ့ အကြာကြီး
စကားတွေပြောနေကြတာ သတိထားလိုက်မိတယ်။ သိလား မျိုးသူ ... '

မျိုးသူ ခေါင်းပဲညိတ်ပြလိုက်မိသည်။

'ညရောက်တော့ မေမေက မ ကို မပြောစဖူး စကားတွေခေါ်ပြောလိုက်တာမှ အများကြီးပဲ။
မိန်းကလေးဆိုတာ ဘယ်လိုဘယ်ပုံကိုယ့်ကိုယ်ကို ထိန်းသိမ်းရတယ်တို့ .. ယောက်ျားလေးတွေဆိုရင်
နီးနီးစပ်စပ်သူငယ်ချင်းမပြောနဲ့ ဆွေမျိုးနီးစပ်တောင် အမှတ်တမဲ့မနေရဘူးတို့ .. စုံနေတာပဲ မျိုးသူရယ် '

ပြောနေရင်းကကို မမဇင် သက်ပြင်းလေးတချက်ရှိလိုက်တာ သတိထားမိရသည်။ ရင်မောရပါတယ် မမဇင်ရယ်။ ..

'မေမေက မပြောစဖူး ပြောလာတော့ မလဲ လန့်သွားတာပေါ့။ .. ဒါနဲ့ပဲ မျိုးသူဆီလဲ မလာရဲ .. ဆက်လဲ
မဆက်သွယ်ရဲနဲ့ နေနေလိုက်ရတယ်။ .. မ မျက်နှာကတော့ အရမ်းကို ပျက်နေမှာပေါ့ မျိုးသူရယ် ..

ဒီအချိန်မှာ မျိုးသူဘေးမှာ မကိုယ်တိုင် ဂုဏ်ယူချင်နေချိန်ကျမှ ရှောင်နေရတာမဟုတ်လား ... '

ကိုယ်ချင်းစာပြီး သိပါတယ် မမဇင်ရယ် .. လို့ပဲ သူ့စိတ်ထဲက တိုးတိုးရေရွတ်မိသည်။

'မနေ့က မျိုးသူ ဖုန်းဆက်တော့ အိမ်အပေါ် ထပ်ကနေ ဖေဖေနဲ့မေမေ ဖြတ်နားထောင်နေကြတာ မ မသိ
လိုက်ဖူး ..

'ဗျာ ... ဖုန်းကို ဖြတ်နားထောင်တယ် ... ' သူ့မျက်လုံးတွေ ပြူးကျယ်ဝိုင်းစက်သွားသည်။

မရည်ရွယ်ပါပဲ အံ့ကို တင်းတင်းကြိတ်မိသွားရ၏။

'မျိုးသူ မေမေတို့ကို စိတ်မဆိုးနဲ့နော် ငရဲကြီးလိမ့်မယ်။ .. အဲဒါမျိုးသူရဲ့ ဦးလေးနဲ့အဒေါ်ပဲ မဟုတ်လား၊
တကယ်တော့ သူတို့လဲ မ ကို ချစ်လွန်းတဲ့စိတ်ကြောင့်ပဲ လူမှုကျင့်ဝတ်တခုကို ချိုးဖောက်မိသလို ဖြစ်
သွားရတာပါ ... စိတ်ကိုထိန်းနော် .. မ မောင်လေးက လိမ္မာပြီးသားပါ .. '

မျိုးသူ ဘာပြန်ပြောရမည်မှန်း မသိတော့။ .. ခေါင်းတွေနောက်ကျိလာသည်။

မမဇင်လဲ စကားကို ရုတ်တရက် မဆက်နိုင်။ .. ကားထဲတွင် တိတ်ဆိတ်ငြိမ်သက်သွား၏။

အပြင်တွင်တော့ ကားထဲနှင့်ဆန့်ကျင်စွာပင် သစ်ရွက်တွေကို လေတိုးဝှေ့သဖြင့် တရှဲရှဲမြည်သံတွေ ဆူညံ
လို့ လာသည်။ လေ၏နောက်မှာ မိုးစက်တွေပါ ပါလာ၏။ မိုးစက်ကျသံတပြောင်းပြောင်းက ဟိုးအဝေးကနေ သူတို့နား
တဖြည်းဖြည်း ရောက်လာသည်။ ..

'မိုးတွေ ရွာလာပြီ မမဇင်၊ ကားမှန်တွေပိတ်ရအောင် ... '

သူပြောရင်း သူ့ဘက်က ကားပြတင်းမှန်ကို ပိတ်လိုက်သည်။ မမဇင်ကတော့ မိုးတွေရွာလာသည်ကိုပင်
သတိမထားမိသည့်အလား ငြိမ်သက်နေသည်မို့ သူကပဲ ကိုယ်ကိုကိုင်းပြီး မမဇင်ဘက်က မှန်ကို လှမ်းပိတ်
ပေးလိုက်ရ၏။ မမဇင် ရင်ခွင်နားမှာ သူ့မျက်နှာဖြတ်သွားတော့ ခိုလှုံခဲ့ဘူးသည့် ရင်ငွေ့နွေးနွေးက သူ့ကို
လှမ်းပြီး ကလူကျီစယ်နေသလိုလို ... ။

YZG ဆိုတာ .. ရွာစားကြီး ပါ ခင်ဗျ၊ သူတကယ်လိုက်စားတာက မိန်းမနဲ့ နှာစာပေပါ။

တဖြည်းဖြည်းနှင့် မိုးတွေကသည်းသည်ထက် သည်းလာသည်။ ကားမှန်တွေက ရေငွေ့တွေရိုက်ပြီး မှုန်မှိုင်းလာ၏။
မျိုးသူရင်ထဲမှာလဲ မှန်တွေနှင့်အပြိုင် မှုန်မှိုင်းနောက်ကျိနေသည်။ မမဇင်တော့ ဘယ်သို့ရှိမည်မသိ။
ငေးဝိုင်းနေမိဆဲမှာပင် မိုးသံတွေကြားထဲမှ မမဇင်ရဲ့ ရှိုက်သံလေးကို မသဲမကွဲကြားလိုက်ရသည်။ မမဇင်ဘက်
ချာကနဲလှည့်ကြည့်လိုက်တော့ .. ဟုတ်သည် .. မမဇင် ငိုနေပြီ။ သူ့အရမ်းစွဲလန်းရသော မမဇင် ရဲ့
မျက်ဝန်းနက်လေးတွေမှ မျက်ရည်ဥလေးတွေ စီးကျနေကြပြီ။ နှုတ်ခမ်းဖူးဖူးလေးတွေက တဆတ်ဆတ်တုန်နေကြသည်။

ပန်းနုရောင် ရုပ်အင်္ကျီလက်တိုလေးအောက်မှ မမဇင်ပုခုံးလုံးလုံးလေးတွေက
ရှိုက်သံနှင့်အပြိုင် လှုပ်ခါနေကြသည်။ ... မျိုးသူ ရင်မချိတော့။

သူ ဒီဇာတ်လမ်းကိုစခဲ့မိတာ မမဇင်ကို
သောကတွေပေးဘို့ ဖြစ်နေခဲ့ရသလိုပါပဲလား။ ...

ဆိုနှင့်တက်လာသော ခံစားမှုနှင့်အတူ မမဇင်ကို သူ့ရင်ခွင်ထဲ ဆွဲသွင်းကာ အသာထွေးပွေ့ထားလိုက် မိတော့သည်။ ..
' တိတ်ပါ မမဇင်ရယ် ... မမဇင်ခုလိုငိုနေရင် ကျနော်တကယ်ရင်မချိလို့ပါ ... '

မမဇင်က သူ့ပုခုံးပေါ်မှာ မေးလေးတင်ထားရင်း ဆက်ရှိုက်နေသည်။

ခနနေတော့ ရှိုက်သံတွေကြားမှ အသံတုန်တုန်လေးနှင့် ပြတ်တောင်းပြတ်တောင်း စကားဆက်ရှာ၏။

' အမှန်က ဒီနေ့ မကို မျိုးသူခေါ်တဲ့ဆီ မလွတ်ကြတော့ဘို့ပဲ။ .. ညက တညလုံးနီးပါး မတို့ မအိပ်ဖြစ်ကြပါဘူး မျိုးသူရယ်
... ။ နောက် ဆုံးတော့ မေမေက မ ကို မေးတယ်လေ။ .. မျိုးသူနဲ့ဘယ်အခြေအနေရှိနေကြပြီလဲတဲ့ ... '

ဒုတိယအကြိမ်မြောက် သူ မျက်လုံးပြူးသွားရပြန်သည်။

' အဲဒီတော့ မမဇင်က .. '

' မ .. မညာချင်ဘူး မျိုးသူရယ်၊ ညာနိုင်တဲ့အင်အားလဲ မရှိတော့ဘူး။ နောက်ဆုံးတော့ မေမေကို အမှန်အတိုင်းပဲ
ဖွင့်ပြောလိုက်တော့တယ် .. '

' ဗျာ

ကမ္ဘာကြီး အိုးထိန်းစက်သို့ ချာချာလည်သည်ဆိုသော စကားကို ခုမှ မျိုးသူသဘောပေါက်တော့သည်။
စိုးရိမ်စိတ်တွေကော .. မမဇင်မိဘတွေကို ဘယ်လိုများ မျက်နှာပြရပါတော့မည်လဲဟု ရှက်ရွံ့စိတ်တွေကော
အကုန်ပေါင်းမိမှတော့ ဒီလောက်တော့ရှိပေတော့မည်ပေါ့။

' ဘာ .. ဘာတွေဆက်ဖြစ်ကုန်ကြလဲ မမဇင်ရယ် ... '

' မျိုးသူသိပါတယ် ... မ ကို အိမ်မှာ စကားတောင် မာမာပြောခဲ့ဖူးတာမဟုတ်ဖူး။ မေမေရယ်လေ .. အဲဒီလိုကြားကြားခြင်း မ
ကို ပါးရိုက်တော့မယ်ရယ်လို့ လက်ရွယ်ထည့်လိုက်တာ မ ဖြင့် တကယ်ကိုရိုက်လိုက်ပြီကို
မှတ်လိုက်မိတယ် ... '

မျိုးသူ သူ့ပါးကိုပင် သူပြန်ပြီး ယောင်ယမ်းကာ စမ်းမိသွားရ၏။ ..

' နောက်တော့မှ ရွယ်ထားတဲ့လက်ကိုပြန်ချပြီး မ ကို ဖက်ပြီး

မေမေငိုလိုက်တာမှ ... ။ မိုက်လှချည်လား

သမီးရယ်တဲ့ ။ ဖေဖေကတော့ ဘေးကနေ အံကြီးကြိတ်လို့ '

သူ့ပုခုံးပေါ် ခေါင်းမှိုထားရာမှ မမဇင်အသာပြန်ရုန်းထသည်။ ထိုင်ခုံမှာ လျော့တိလျော့ရဲလေး ပြန်ထိုင်၏။

မမဇင်၏ နုထွေးသောပါးပြင်မို့မို့တို့ထက်တွင် မျက်ရည်စီးကြောင်းလေးတွေက မြစ်ငယ်လေးများအလား။

မိတ်ကပ်ပါးခံပြီးမှ လူးလာသော မမဇင်ပါးပေါ်က သနပ်ခါးတို့ ပျက်ခြေပြီ။ ဘယ်သို့ဆိုစေ မမဇင်ကလှဆဲ ..

ချစ်စရာကောင်းဆဲ .. မြတ်နိုးစရာကောင်းဆဲ။ .. သူ့အရမ်းချစ်ရသော ဒီမမဇင်ကို စွန့်လွှတ်ရဘို့ ဆိုသည်က
တွေးပင်မတွေးရဲစရာပါ။ ...

' နောက်ကော ဘာတွေဆက်ဖြစ်ကြသေးလဲ မမဇင် .. '

မမဇင် ခပ်မဲ့မဲ့လေး ပြုံးသည်။ အပြုံးက မချိပြုံး ...

' မ ထင်ထားတဲ့အတိုင်းပေါ့ မျိုးသူရယ် ... သူတို့ကို လူကြီးချင်း စကားကမ်းလှမ်းထားတဲ့တယောက်ကို

မ က လက်ခံရမယ်တဲ့ ... အဲဒီသူက .. '

' အဲဒီလူက ကိုဇော်လတ်မှ ဟုတ်ရဲ့လား မမဇင်ရယ် ... '

မမဇင် အသာခေါင်းညိတ်သည်။ .. ရင်သည် ဟင်းလင်းပွင့်ထွက်သည် ထင်၏။ ..

' မမဇင်က လက်ခံလိုက်ရောလား ... '

မျက်ရည်တွေကြားမှ မမဇင် မျက်မှောင်တချက်ကြုံပြီး သူ့ကိုစိုက်ကြည့်သည်။

‘ မျိုးသူနော် .. မ ကို ဘယ်လိုမိန်းကလေး ထင်လို့လဲ ... ဒီလိုနဲ့ ပြီးပြီးရော လုပ်မယ့်သူများမှတ်နေလား ’
သူ ပြောပြသလဲ ဖြေရှင်းရသည်။

‘ မဟုတ်ပါဘူး မမဇင်ရယ် ... ကျနော်က မမဇင်နဲ့ ဝေးရမှာ စိုးရိမ်လွန်းလို့ပါ ... ’

‘ မ နဲ့ ဝေးရမှာ မ နဲ့ ဝေးရမှာ ’

မမဇင်က သူပြောလိုက်သည့်စကားကို တိုးတိုးလေးရေရွတ်ပြီးတွားရင်း အဝေးကိုငေးနေသည်။

‘ မနဲ့ မျိုးသူ ဝေးတော့ ဝေးကြရဦးမယ်ကွယ် ’

တိုးတိုးလေးပေမယ့် မမဇင်စကားက မျိုးသူနားထဲမှာ အနုမြူပုံပေါက်ကွဲသည်ထက် ကျယ်လောင်သွား၏။

‘ ဘာ ဘယ်လို .. မမဇင် .. ဝေးကြရမယ်ဟုတ်လား ... ’

မမဇင် ပြန်မဖြေတော့။ .. ခေါင်းလေးကိုသာ လေးလေးတွဲတွဲ ညိတ်ပြသည်။

မျိုးသူ မျက်လုံးတွေ ပြာဝေလာသည်။ ရင်ထဲတွင် လှိုက်ဆိုးတက်လာသည်။ .. ခြေဖျားလက်ဖျားတွေ ကျင်တက်လာသည်။ ...

သူ့ကိုယ်သူ ဘာလုပ်မိမှန်းသတိမထားမိခင်မှာပင် သူ့မျက်နှာက မမဇင်ရင်ခွင်ထဲသို့

ထိုးမှောက်ချလိုက်မိပြီးသားဖြစ်နေတော့သည်။ .. သူ ငိုနေမိပြီ။ ဟုတ်သည် .. ယောက်ျားလေးတန်မဲ့နှင့်သူ ရှိုက်ကြီးတင်ငိုနေမိပြီ။ ...

‘ ဘာလို့ ကျနော်တို့ ဝေးရမှာလဲ .. မဝေးရဘူး .. မဝေးရဘူး ... ’

ခလေးလေးတယောက်လို သူ ဆောက်တည်ရာမရ ဖာစ်ကြွေးနေမိသည်။ မမဇင်က သူ့ခေါင်းကို တင်းတင်းကျပ်ကျပ် ထွေးပွေ့ထား၏။ မမဇင်၏ ရင်ငွေ့နွေးနွေးတို့က သူ့ကို လုံခြုံမှုပေးနိုင်တော့သယောင်ရှိသည်။

‘ တိတ်ပါ မျိုးသူရယ် ... ခလေးလေးကျနေတာပဲ။ ဒီနေ့ မ ကို မေမေတို့ လွှတ်လိုက်တာ မျိုးသူကို အဲဒီအကြောင်းတွေ ပြောပြတို့ပဲ ... ဘာလို့ဝေးရမယ်ဆိုတာတော့ ... အို .. မ၊ ပြောလို့မထွက်တော့ဘူးကွယ်။

မျိုးသူ ဒီနေ့ အိမ်ပြန်ရောက်ရင် သိတော့မှာပါ။ ..

မျိုးသူကိုပြောပြကြပါလိမ့်မယ် .. ’

ဪ .. သူ နားလည်လိုက်ပါပြီ။ ဒီအကြောင်းကို နှစ်ဖက် မိဘများ ဒီရက်ပိုင်းမှာ ခေါင်းချင်းရိုက်နေခဲ့ကြမည်ကိုး။ ..

သူ့ကိုသာ တိတ်ပါလို့ပြောနေပေမယ့် မမဇင်ကိုယ်တိုင်က ရှိုက်သံတွေ ပိုဆူလာသည်။ အပြင်မှာ သဲနေသောမိုးနှင့်အပြိုင် မမဇင်မျက်ရည်တို့က မျိုးသူခေါင်းပေါ် မိုးရေစက်တွေအလား စီးကျလာနေကြ၏။

မမဇင် ရင်ခွင်ထဲမှ မျိုးသူခေါင်းမော်ကြည့်လိုက်မိသည်။

မမဇင်က မျက်ရည်များကြားမှ ကြိုးစားပြီး သူ့ကို

ပြန်ပြီးပြနေရှာသည်။ ... အို မမဇင်ရယ်

‘ အ ... မျိုး ... မျိုးသူ အို ’

ဆောက်တည်ရာမရသောစိတ်သည် ဆင်ခြင်တုံတရားကို ကင်းစေနိုင်၏။

သူ မမဇင်ကို တင်းတင်းကျပ်ကျပ်ဆွဲယူပွေ့ဖက်ပြစ်လိုက်မိသည်။ .. မမဇင် မရုန်းနိုင်ခင်မှာပင် ပါးလေးနှစ်ဖက်ကို ဘယ်ပြန်ညာပြန်ခပ်ကြမ်းကြမ်းနမ်းမိ၏။ သူ့တကိုယ်လုံးမှ သွေးတွေ ပိုပြီးဆူပွက်လို့လာသည်။

မျက်ရည်ကြည်တို့စိုရွှဲနေသော ပါးပြင်လေးများမှသည် သူ့အနမ်းတို့က မမဇင်၏

နှုတ်ခမ်းဖူးဖူးလေးတွေပေါ်ရောက်သွားသည်။ နွေးထွေးစိုစွတ်နေသော နှုတ်ခမ်းသား နူးနူးညံ့ညံ့လေးတွေကို စုပ်ယူနမ်းရှိုက်လိုက်မိချိန်တွင် သောကတို့ကို ခနမေ့သွား၏။ ...

မရည်ရွယ်ခဲ့ပါ .. ဒီနေရာကို လာစဉ်တုန်းက ဒီလို

မမဇင်အပေါ် အမြတ်ထုတ် အသားယူမည်ရယ်လို့ လုံးဝကို မရည်ရွယ်ခဲ့ပါ။ .. လောကတွင်

တခါတလေအဖြစ်အပျက်တို့သည် မရည်ရွယ်ပဲနှင့်လည်း ဖြစ်တတ်ချေသည်တကား။

သူ့လက်တဖက်က မမဇင် အင်္ကျီကြယ်သီးလေးတွေကို စမ်းပြီးတလုံးချင်းဖြုတ်ပြစ်နေမိသည်။ နောက်လက်တဖက်က

‘ဟဲ့ ... ရွဲ့ပြောမနေနဲ့။ ကားကိုစိတ်ပူလို့ မဟုတ်ဖူး .. နင့်ကိုစိတ်ပူတာ .. နင့်ကိုစိတ်ပူတာ။ စကားများမနေနဲ့၊ အခုသွားရေမိုးချိုး၊ ထမင်းစား။ .. ပြီးတာနဲ့ ဧည့်ခန်းထဲပြန်လာခဲ့။ ဖေဖေရော မေမေရော ငါ့ရော စောင့်နေမယ် ... ’
အင်း ... အရေးတော်ပုံတော့ စပြီပေါ့။ ..
မျိုးသူစိတ်ထဲ ခပ်ငေါ့ငေါ့တွေးမိသည်။

ရေအမြန်ချိုးပြီးသည်နှင့် ထမင်းကိုတလုပ်နှစ်လုပ်ပဲစားပြီး ဧည့်ခန်းဆီ ပြန်ထွက်လာမိ၏။ စားချင်စိတ်လဲ ရှိမှမရှိတော့တာလေ။ ..
ဧည့်ခန်းထဲတွင် ဖေဖေနှင့်မေမေက ဥယျာဉ်ထိုင်ဆိုဖာပေါ် ယှဉ်ပြီးထိုင်နေကြသည်။ မမကြီးက ဘေးကခုံဝိုင်းအပူလေးတခုပေါ် ထိုင်နေ၏။ မျိုးသူ မှုန်ကုပ်ကုန်နှင့် ဖေဖေတို့ရှေ့က ဆိုဖာပေါ်ဝင်ထိုင်လိုက်သည်။
တော်တော်ကြာသည်အထိ ဘယ်သူမှ စကားမစဖြစ်ကြသေး။
တော်တော်ကြာတော့မှ ဖေဖေက လည်ချောင်းရှင်းသလို ချောင်းတချက်ဟန်ပြီး စကားစလိုက်သည်။
‘သားအသက် ဘယ်လောက်ရှိပြီလဲကွယ့် ... ’
ကိုယ့်သားကိုယ်တောင် မမှတ်မိတော့ဘူးလား .. လို့သာ သူပြန်အင်တူးလို့ကတော့ ဖေဖေထပြီးများဆွဲထိုးလေမလားမသိ။

..
‘၁၇ နှစ်ပြည့်ပြီးပါပြီဖေဖေ ... ’
‘ဪ .. အေးအေး၊ သိပ်မကြာခင် လူကြီးတောင်ဖြစ်တော့မှာကိုးကွ ... ’
ဖေဖေစကားပြောပြီဆို အဲသည်လိုပင်။ လိုရင်းကိုတော်တော်နှင့်မရောက်။ မေမေကတော့ စကားပြောပြတ်သလို တော်ရုံနှင့်လဲ ပြောခဲ့သည်။ ရှင်းရှင်းပြောရလျှင် မျိုးသူ မေမေကို ပိုကြောက်သည်။ ခုထိတော့ မေမေက ဘာမှ ပြောမလာသေး။ ..
သူ့ကိုသာ ခပ်စူးစူး စိုက်ကြည့်နေတုန်း။
‘လူကြီးဖြစ်တော့မယ်ဆိုတော့ကွာ .. ခလေးမဟုတ်တော့ဘူးပေါ့။ .. အဲဒီတော့ လူ့ကျင့်ဝတ်တွေဆိုတာကို သား နားလည်လောက်ပြီထင်ပါတယ် ... ’
‘ကဲပါဖေဖေရယ် ... သားကိုတည့်တည့်သာ ပြောပါတော့။ မမဇင် နဲ့ကိစ္စပဲ မဟုတ်လား ... ’

စိတ်က အလိုလိုမှ တင်းကျပ်နေရသည့်အထဲ ဖေဖေစကားတွေကြောင့် မျိုးသူ စိတ်မရှည်တော့။ ..
ဒါပေမယ့် မမကြီးက သူ့ထက် စိတ်မြန်ပါသည်။
ဒေါင်ကနဲ့ သူ့ခေါင်းပေါ်နောက်ထပ်ကျရောက်လာသော လက်ခေါက်နှင့်အတူ မမကြီးထံမှ ဒေါသနှင့် တုန်ရီနေသော စကားတို့ လွှတ်ကနဲထွက်လာတော့သည်။
‘အေး .. နင်ကတည့်တည့်ပြောမှတော့ ငါတို့ကလဲ တည့်တည့်ပဲပြောရတော့မှာပေါ့။ ..
ဟုတ်တယ် ... နင်ခွေးဇာတ်ခင်းတဲ့အကြောင်း ပြောမလို့ဟေ့ ...
တောက်၊ ရှက်ဖို့ကောင်းလိုက်တာနော် ’

မမကြီးက ပြောရင်းနှင့် လျှံကျလာသော မျက်ရည်တို့ကို သူမလက်ခုံနှင့် သုတ်ရင်း ဧည့်ခန်းထဲမှ သုတ်ကနဲ ထွက်သွားတော့သည်။ .. ဘာပြောပြော နောက်ထပ် ခေါင်းခေါက်ခံရမည့်ဘေးမှတော့ ကင်းဝေးသွားပြီပေါ့။ ..
အချိန်တိုအတွင်း ၂ခါဆက်တိုက် အားရှိပါးရှိအခေါက်ခံရသောကြောင့် တော်တော်လေးအိဆိမ့်သွားသောခေါင်းကိုပွတ်ရင်း မျိုးသူ မရဲတရဲမော့ကြည့်တော့ ဖေဖေက သူ့ကို အကြည့်လွှဲထားသည်။
ဪ .. ခွေးဇာတ် .. ခွေးဇာတ်တဲ့လား မမကြီးရယ် ။ သူ ဒီလောက်တောင် မိုက်လုံးကြီးတဲ့သူဖြစ်နေပြီလား။ ..

တအိမ်လုံး ခနဲမျှတိတ်ဆိတ်သွားပြန်သည်။ .. ညီတော်မောင်တော့ဘယ်ချောင်သွားကပ်နေပြီလဲ မသိ။
ခနဲနေတော့မှ စကားဝိုင်းက ပြန်အသက်ဝင်လာသည်။ ဒီတခါတော့ မေမေ ရယ်ပါ ... ။

‘ ကဲ .. သား၊ မေမေကတော့ ရှည်ရှည်ဝေးဝေး ကွေ့ပါတ်ပြီးလဲ မပြောတတ်ဖူး။ ..
သားတို့ဇာတ်လမ်းကို မေမေတို့ဘယ်လိုမှ သဘောမတူနိုင်တာ သားလဲ
သဘောပေါက်မှာပါ .. ’

‘ ဒါပေမယ့် မေမေရယ် ’

‘ ဒါပေမယ့် ဘာဖြစ်လဲကွယ် ’

‘ သားနဲ့ မမဇင်က မောင်နှစ်မဝမ်းကွဲဖြစ်နေရတာကလွဲရင် သားတို့မှာ
ဘာအပြစ်များရှိလို့လဲဗျာ ... ’

သူ့အသံက ငိုသံများ ပါနေလေသည်လားမသိ။

မေမေက မျက်ခုံးတဖက်ဝင့်ကြည့်သည်။ မေမေ ဒီလိုကြည့်ပြီဆိုရင် စိတ်တိုလာပြီဆိုသည့် သဘော။ ..

‘ ဟဲ့ ... ဒီထက်ဆိုးတဲ့အပြစ်ရှိရဦးမလား။ ငါနဲ့ ထွန်းဇင်တို့ အမျိုးတွေကြားထဲ
ဘယ်လိုမျက်နှာပြရမလဲ၊ နင် လုပ်ပုံက ’

ထွန်းဇင်ဆိုတာ မေမေမောင် မမဇင်ဖေဖေနဲ့မည်ဖြစ်သည်။ အင်းလေ ... ဒီပြဿနာက မေမေနှင့်ပိုပြီး ပါတ်သက်နေသည်ပဲ။
မမဇင်ဘက်မှဆိုလျှင်တော့ သူမဖေဖေနှင့်ပေါ့။ ..

‘ ဟာဗျာ ... ဒါပေမယ့် ရာဇဝင်ထဲမှာတောင် မင်းမျိုးမင်းနွယ်တွေ ဒီလိုပဲ
မောင်နှစ်မဝမ်းကွဲချင်း ပြန်ပြီးလက်ထပ်ထိမ်းမြားကြတာတွေ အထင်အရှားပါ
မေမေရာ ’

မေမေစကား မိုးကြိုးသွားကို သူ့စကား ထန်းလက်နှင့်ကာဘို့ကြိုးစားပေမယ့် အရာမထင်ပါ။

‘ စကားမရှည်နဲ့သား ။ အဲဒါက ရာဇဝင်ထဲမှာပဲရှိတယ်၊ ဒီခေတ်ကြီးမှာ
မရှိတော့ဘူး။ ..

မင်းရဲ့တစ္ဆေထိုးစိတ်ကို ဒီနေရာမှာတော့ အသုံးချဘို့ မကြံနဲ့တော့ ’

စကားဝိုင်းသည် တင်းမာမှုဖြင့် တိတ်ဆိတ်သွားပြန်သည်။

ခနဲနေတော့ ဖေဖေက စကားလွဲလိုက်၏။

‘ ကဲ .. ထားပါဦးလေ။ နောက်တခု ပြောရအောင်။ .. သား အခု

ဆယ်တန်းအောင်ပြီးပြီ။ .. ဘာကျောင်း

ဆက်တက်မယ် စိတ်ကူးသလဲ ... ’

ဖေဖေပြောမှပင် ဒီရက်ပိုင်း မမဇင်ကိစ္စနှင့် အာရုံတွေများပြီး သူမေနေသော အကြောင်းအရာက ခေါင်းထဲပြန်ရောက်လာသည်။
သူလဲ ဆရာဝန်လိုင်းကို စိတ်မပါပါ။ .. အင်ဂျင်နီယာလိုင်း လိုက်ရအောင်ကျပြန်တော့လဲ ကျောင်းတွေ အနေအထားက
သိတဲ့အတိုင်း။ .. မြွေပူရာ ကင်းမှောင့်ဆိုတာ ဒါမျိုးထင်ပါ။

‘ သား မသိဘူးဖေဖေ။ ..

ဖေဖေတို့က သားကို ဆရာဝန်လိုင်း လိုက်စေချင်လို့လား ... ’

ဖေဖေက ပြုံးသည်။ ဖေဖေအပြုံးက အောင်နိုင်သူတို့ အပြုံးမျိုး။ ..

‘ သား စိတ်မဝင်စားတဲ့ လိုင်းကို ဖေဖေတို့က ဇွတ်မယူခိုင်းပါဘူးကွာ။ ..

သား ငယ်ငယ်ကတည်းက ဆရာဝန်တော့မလုပ်ချင်ဘူးလို့ ခနဲခနဲပြောခဲ့တာ
ဖေဖေတို့ မေ့မထားပါဘူး ... ’

ဖေဖေစကားသံက မသင်္ကာစရာကောင်းလောက်အောင် ချို့မြဲလွန်းနေသည်ဟု
ထင်မိသည်။

‘ ငါ့သား စိတ်ဝင်စားတာ အင်ဂျင်နီယာလိုင်းမဟုတ်လား ... ခက်တာက ဒီမှာကလဲ
လောလောဆယ် အင်ဂျင်နီယာကျောင်းက အဆင်မပြေဆိုတော့ ’

ဖေဖေက စကားကို ခနဲရပ်ထားသည်။ မျိုးသူ ဖေဖေမျက်နှာကို အကဲခတ်နေမိ၏။

နှုတ်ဆက်နိုင်အောင် ထွန်းစင်ကို မေမေပြောပေးမယ် .. ဟုတ်ပြီလား ... ’

‘ဟုတ် ... ကျေးဇူးပါမေမေ ... ’

ဘာကြောင့်မှန်းတော့မသိ၊ မျိုးသူ အခုမှ မေမေကိုကြည့်ရင်း ငိုချင်လာသည်။

ဪ ... ငယ်ငယ်ကတည်းက မိဘတွေနှင့်ခွဲပြီး ရက်ရှည်ခရီးတောင် သွားဖူးခဲ့သည်မှ မဟုတ်ပဲလေ။ ..

စိတ်မပါစွာနှင့်ပင် ရေမိုးချိုး၊ အဝတ်အစားလဲအပြီးကျတော့ အချိန်က ဆယ်နာရီကျော်နေပြီ။ ..

ခုထိ မမဇင် အရိပ်အယောင်မမြင်ရသေးသည်မို့ မေမေကို မရွံ့မရှဲလှမ်းကြည့်မိတော့ မေမေက ပြုံးပြသည်။

‘သား ဇင်ဇင်ကို မတွေ့ရသေးလို့ စိတ်ပူနေတာလား .. မေမေတို့

ကတိတည်ပါတယ်ကွယဲ့ ... ’

‘မမဇင်က ကျနော်တို့နဲ့ တူတူ လေဆိပ်လိုက်မှာလား ဟင် ... ’

‘မဟုတ်ဖူးကွယ် .. မေမေက ခေါ်ပါသေးတယ်၊ ဇင်ဇင်က သူတို့မိသားစု

သပ်သပ်သွားနှင့်ပါရစေဆိုပြီး ခုနကပဲ ထွက်သွားကြတာ ...

သားရေချိုးနေတုန်းကပေါ့ ... ’

ဪ ... လို့ပဲ မျိုးသူ ခပ်တိုးတိုးရှေ့တံမိတော့သည်။

‘အိတ်တွေကော စုံရဲ့လား ကိုကို ... ’

ညီငယ်နေလင်းက မေးလာတော့ မျိုးသူ အသာပဲ ခေါင်းညိတ်ပြမိသည်။ ပစ္စည်းလဲ သိပ်များများစားစားမပါပါ။ ..

ခရီးဆောင်အိတ်ကြီးတလုံးရယ် .. စာရွက်စာတမ်းတွေပါသော လက်ဆွဲအိတ်လေးရယ် .. ဒါပါပဲ။

အိမ်ကကားနဲ့ပဲထွက်ခဲ့ကြသည်။ မကြီးက ကားမောင်းပြီး ညီလေးနေလင်းက ရှေ့ခန်းမှာ .. မျိုးသူကတော့နောက်ခန်းမှာ

ဖေဖေနဲ့မေမေ ကြားမှာထိုင်လျက်။ .. နောက်ဆို တော်တော်နှင့်ပြန်မမြင်ရတော့မည့် အမိမြေကို မျိုးသူ

လွမ်းဆွတ်စွာငေးမောကြည့်နေရင်းနှင့်ပင် လေဆိပ် ရောက်မှန်းမသိ ရောက်လာတော့သည်။

လေဆိပ်ရောက်တော့ မမဇင်တို့ မိသားစုကို အရိပ်အရောင်မမြင်ရ ... ။

မေမေတော့ မညာတန်ကောင်းပါလို့ပဲ စိတ်ကိုဖြေတွေးနေရသည်။ လေဆိပ်ခွန်ဆောင်၊ လေယာဉ်လက်မှတ်ချက်ခံအင်

လုပ်ပြီးချိန်ကျတော့ မျိုးသူ မနေနိုင်ပဲ မေးမိသည်။

‘မမဇင်ရော မေမေ ... ’

မေမေ သက်ပြင်းရှိုက်ပြန်သည်။ ဖေဖေက မျက်နှာလွှဲနေ၏။ မမကြီးက နှုတ်ခမ်းကိုတင်းတင်းကိုက်သည်။ ညီလေးနေလင်း

က ကြမ်းပြင်ကိုသာငုံ့ကြည့်နေ၏။ ...

‘အပေါ်ထပ်က စားသောက်ခန်းထဲသာ တက်သွားလိုက်ပါ သားရယ် ... ဇင်ဇင်အဲဒီမှာ

သားကိုစောင့်နေပါလိမ့်မယ် ... ’

‘မေမေတို့ကကော ’

‘မေမေတို့ ဒီအောက်မှာပဲ ထိုင်နေလိုက်တော့မယ်သား ... ခုမှ

၁၁နာရီခွဲပဲရှိသေးတာပဲ။ သားတို့ အချိန်တနာရီလောက် ရပါတယ်ကွယ်

သွားလိုက်လေ .. သား ’

လေယာဉ်က တနာရီထွက်မှာမို့ ၁၂နာရီခွဲမတိုင်ခင်တော့ လူဝင်မှုနှင့် အကောက်ခွန်ကောင်တာကိုဖြတ်ရပေမည်။

အဲဒါတွေ ဖြတ်ပြီးလျှင်တော့ မမဇင်နှင့်ဆုံတွေ့ဘို့ မဖြစ်နိုင်တော့။ ...

အပေါ်ထပ်ကို စိတ်လှုပ်ရှားစွာတက်ခဲ့သည်။

လေဆိပ်စားသောက်ဆိုင် ခန်းမထဲ ဝင်လာမိတော့ အထဲမှာ လူတချို့က စားပွဲတချို့မှာထိုင်နေကြသည်မို့ မြင်ကွင်းက

မရှင်းလှ။ အလျင်စလို ရှာကြည့်မိသည်။ .. မမဇင် .. မမဇင် ဘယ်မှာလဲကွယ် ။

‘မျိုးသူ ... မောင်လေး .. ’

ရှေ့ကို သဲကြီးမဲကြီး စိုက်ကြည့်ပြီးလိုက်ရှာနေသော မျိုးသူနောက်ကနေ မမဇင်ရဲ့ တိုးတိတ်ညင်သာသောခေါ်သံလေးကို

ကြားလိုက်ရချိန်တွင်တော့ မျိုးသူ ချာကနဲလှည့်ကြည့်မိသည်။

‘အို ’

မမဇင်သည် သူနှင့်နောက်ဆုံးဆုံတွေ့ခဲ့သည့်နေ့က ဝတ်ထားသည့်အတိုင်းပင် ပန်းနုရောင်ဝတ်စုံလေးနှင့်။

မျိုးသူ ဘာပြောရမည်မသိ။ .. မမဇင်ကို ရင်ခွင်ထဲ ဆွဲယူပွေ့ဖက်ထားလိုက်ချင်ပေမယ့် ပါတ်ဝန်းကျင်က ရှိနေသေးသည်မို့

လက်ကလေးကိုသာ မချင့်မရှဲ ဆုပ်ကိုင်ဖြစ်ညှစ်လိုက်မိသည်။

လှလိုက် .. ကျက်သရေရှိလိုက်တာ မမဇင်ရယ် ... ။

‘ လာလေ မျိုးသူ ... မ တို့ ဟိုထိပ်ကစားပွဲမှာသွားထိုင်ရအောင် ... ’
မှန်ချုပ်ကြီးတွေနား ဒေါင့်စွန်းမှ စားပွဲကို မမဇင်ညွှန်ပြမှ ဦးလေးနဲ့ အန်တီတို့ အဲဒီမှာထိုင်နေကြတာ မြင်ရသည်။ .. သူတို့ အနားရောက်လာတော့ ဦးလေးတို့ မောင်နှံက အသာပြုံးပြပြီး ထထွက်သွားကြ၏။

မမဇင်နှင့် သူနှင့် ဥယျာဉ်ထဲပဲ စားပွဲမှာ ထိုင်မိကြသည်။

‘ မျိုးသူ ဘာစားမလဲ .. မှာလေ။ .. ’

‘ ဘာမှ မစားချင်ပါဘူး မမဇင်ရယ် ... ကျနော် .. ကျနော် .. ’
အသံက လည်ချောင်းဝတွင် တစ်သွားသည်။ .. မျက်ရည်တို့သည် မြင်ကွင်းကို ဝေဝါးစေ၏။

‘ မ လဲ မစားချင်ပါဘူး ... ဒါပေမယ့် တခုခုတော့မှာဦးမှ။ မဟုတ်ရင်

ကြာကြာထိုင်လို့ မကောင်းဘူးလေ ’

မမဇင်ကတော့ အမြဲပင် လူကြီးဆန်နေတာပါပဲလေ။ .. သူကတော့ ဒါတွေဘာမှ သတိမရ၊ ရလဲမရချင်။ .. စားပွဲထိုးလေးကိုလှမ်းခေါ်ပြီး ကော်ဖီနှင့်မုန့်အနည်းငယ်မှာနေသော မမဇင်ကို မျိုးသူ ငေးကြည့်နေမိသည်။ မမဇင် မျက်နှာလေး ချောင်ကျသွားသည်။ .. သူ့ကိုသာ အအိပ်အစားမှန်တို့ သတိပေးနေခဲ့ပေမယ့် မမဇင်ကိုယ်တိုင်တော့ အအိပ်အစားမမှန်ခဲ့ဆိုတာ မေးနေစရာပင်မလို ...။

‘ မမဇင် မျက်နှာလေး ချောင်ကျသွားလိုက်တာ မမဇင်ရယ် ... ’

မနေနိုင်လွန်းစွာ သူပြောမိတော့ မမဇင် သူ့ကို တွေ့တွေလေးပြန်ကြည့်သည်။ ..

မျိုးသူလဲ တူတူပါပဲကွယ်။ .. လို့ ခပ်တိုးတိုးလေးပြန်ပြောသည်။ .. ပြီးတော့မှ မမဇင်ဆီမှာ မကြာခန မြင်တွေ့နေကျ ညစ်ကျယ်ကျယ်အပြုံးလေးနဲ့ မမဇင် ဟက်ကနဲ အားတင်းရယ်လိုက်သည်။

‘ ဘာလဲ .. မျိုးသူက မ မလှတော့ဘူးလို့ ပြောတာလား ... ’

‘ လှပါတယ် မမဇင်ရယ် ... ကျနော်မျက်စိထဲမှာ မမဇင်က အမြဲလှနေမှာပါ ... ’

သူ့ခပ်တိုးတိုးလေးပြန်ဖြေမိတော့ မမဇင်က သူ့လက်ချောင်းလေးတွေကို သူ့မလက်ချောင်းလေးတွေနှင့် လှမ်းဆုပ်ကိုင်ဖြစ်ညစ်လိုက်သည်။ .. မျက်ဝန်းတို့သည် စကားပေါင်းများစွာကို အပြန်အလှန်ပြောလျက်။ အစတုန်းကတော့ မမဇင်ကို မမြင်လိုက်ရပဲ မွေးရပ်မြေကိုစွန့်ခွာသွားရမှာ မျိုးသူ အရမ်းကိုစိုးရွံ့နေခဲ့ပေမယ့် ခုလို တကယ်တွေ့ခွင့် နှုတ်ဆက်ခွင့် ကြုံပြီဆိုတော့လည်း ဘာစကားတွေပြောရမည်မှန်းကိုမသိတော့။ ..

ပြောချင်တာတွေကများလွန်းပြီး ရင်မှာတစ်ဆိုကုန်ကြပြီထင်သည်။

မမဇင်နဲ့သူ တယောက်မျက်နှာကိုတယောက် ရီဝေစွာကြည့်နေကြဆဲမှာပဲ မှန်ချုပ်ကြီးတွေဟိုဘက်မှာမြင်နေရသည့် လေယာဉ်ပြေးလမ်းပေါ်သို့ ဆစ်ခဲအဲယား လေကြောင်းမှ လေယာဉ်ပျံကြီးထိုးဆင်းလာသည်။

လေယာဉ်ပေါ်ပါလာသူတွေ အကုန်ဆင်းကြ၊ ပြင်ဆင်ကြလို့ပြီးလျှင် ဒီလေယာဉ်ကြီးသည် သူ့ကို မမဇင်အပါးမှ ဝေးရာသို့ခေါ်ဆောင်သွားပေတော့မည်။ ... ရင်သည် တစစ်စစ်နာကျင်လာ၏။

‘ ခြေခံ ... မမဇင် ... ’

သူ တစ်ခုသတိရသွားပြီး ခေါ်မိသည်။

‘ ပြောလေ .. မျိုးသူ .. ဘာများလဲ .. ’

‘ တခြားတော့မဟုတ်ပါဘူး မမဇင်ရယ် ... အခု မမဇင်ဝတ်ထားတဲ့ဝတ်စုံလေးကို ကျနော်အနားမှာ မရှိတော့တဲ့အချိန်ကျရင် ထပ်မဝတ်တော့ပဲ အမှတ်တရ သိမ်းထားပေးပါလို့ ... ’

မမဇင် ခေါင်းလေးမော့ပြီး တချက်ရယ်သည်။

‘ မျိုးသူရယ် ... မ က ဘာများလဲလို့။ .. ဒီဝတ်စုံလေးတင်မကဘူးရှင် မနှစ်က စတိတ်ရှိုးသွားခဲ့တဲ့ညကဝတ်စုံလေးပါ မ သိမ်းထားပါတယ် ... မျိုးသူ မှတ်မိသေးရဲ့လား .. အဲဒီဝတ်စုံလေးကို ... ’

‘ ဟာ မမဇင်ရယ် ... ’

မမဇင်ကတော့ ခွဲခွာရကာနီး လွမ်းသည်ထက်လွမ်းအောင် လုပ်နေပြန်ပါပြီ။ .. မနှစ်တုန်းက ပထမဆုံး အမှတ်တရဖြစ်စေခဲ့သည့်ညက မမဇင်ဝတ်ခဲ့သော ဂျင်းအပြာဘောင်းဘီလေးနှင့် တီရှပ်အဝါလေးကို သူ မေ့မည်တဲ့လား။ .. သူ့ဘာမှမပြောပါပဲနှင့်ကို မမဇင် က အမှတ်တရသိမ်းထားခဲ့ပါသည်ဆိုတော့ အခုဝတ်စုံလေးကိုတော့

သိမ်းထားလိမ့်မည်ဆိုတာ ယုံမှားစရာမရှိတော့ပါ။ ...

‘ ကောင်းပါတယ် မမဇင်ရယ် ... ဘာလို့လဲ သိလား ’

‘ ပြောလေ .. မျိုးသူ ’

‘ အဲဒီဝတ်စုံလေးတွေနဲ့ဆို မမဇင်က သိပ်လှတယ် ... တခြားသူတွေ ယစ်မူးပြီး

မမဇင်ကို ဆွတ်ခူးသွားမှာစိုးလို့ ’

မမဇင် မျက်လုံးထဲမှာ အကြင်နာရိပ်တွေ ဖြတ်ပြေးသွားသည်ကို မြင်လိုက်ရသည်။

‘ မျိုးသူရယ် ... မ ကိုစိတ်ချပါ။ မ စိတ်ဓာတ်ကို ဖေဖေတို့လဲ သိပါတယ်။ .. မ

သဘောမပါပဲ အတင်းအကြပ် စီစဉ်ရင် သူတို့ မကို

လက်လွှတ်ဆုံးရှုံးရလိမ့်မယ်ဆိုတာလေ ... ’

ခက်တာက အဲသည်လိုသိနေလို့လဲ ဦးလေးတို့က မမဇင်ကို သိပ်အကြပ်မကိုင်ပဲ မလှုပ်သာအောင် ဖြောင်းဖျသည့်နည်းကိုပဲ

သုံးနေကြတာပေါ့ .. လို့တော့ မျိုးသူ မပြောလိုက်တော့ပါ။ ကျန်နေရစ်မည့် မမဇင် တတ်နိုင်သမျှ

စိတ်ချမ်းသာပါစေတော့လေ။ ..

‘ မျိုးသူကိုတော့ မ တခုပြောချင်တယ် ... ’

‘ ဟုတ် ’

‘ မျိုးသူက ငယ်သေးတယ်၊ ပြင်ပကမ္ဘာကြီးထဲကို ရုတ်တရက်ကြီး

ထွက်သွားရင်ဆိုင်ရတော့မယ်။ ..

ဘယ်တော့မဆို အရင်ကလို တဇွတ်ထိုးစိတ် မမွေးနဲ့တော့နော် ...

လူကြီးဖြစ်အောင်ကြိုးစား .. ပြီးတော့ ’

‘ ပြီးတော့ ဘာဖြစ်လဲ မမဇင်ရယ် ... ’

‘ ပြီးတော့ .. ပြီးတော့ ... တချိန်ချိန်မှာများ မျိုးသူစိတ်ပြောင်းသွားလို့ မ ကို

စွန့်လွှတ်ချင်ပြီဆိုရင် မ ကို ဘာမှ အားမနာနဲ့။ .. မ အတွက်နဲ့ မျိုးသူမှာ

ဘာနှောင်ကြိုးမှ မဖြစ်စေချင်ဘူးကွယ် ... ’

‘ တော် .. တော် ... တော်တော့ မမဇင် ... ’

သူ့အသံက အတန်ငယ်ကျယ်လောင်သွားသည်မို့ အနီးစားပွဲမှလူတွေပင် လှည့်ကြည့်၏။ မမဇင် မျက်နှာလေး

ကွက်ကနဲပျက်သွားသည်။

‘ ဒါ .. မမဇင် ကျနော့်အချစ်ကို စော်ကားတာ စော်ကားတာ ... ’

သူ့အသံတွေ တုန်လာသည်။ မမဇင်က သူ့လက်တွေကို လှမ်းကိုင်ပွတ်သပ်ကာ ချောမော့လိုက်၏။

‘ မျိုးသူကို မ မယုံလို့မဟုတ်ပါဘူးကွယ်။ ယုံပါတယ် .. ဒါပေမယ့်

ကံကြမ္မာဆိုတာက မပြောနိုင်ဘူးလေ။

မ ဘက်ကိုတော့စိတ်ချပါ ... ။ တချိန်ချိန်မှာ ကိုယ့်ခြေထောက်ပေါ်

ကိုယ်ရပ်နိုင်တဲ့အထိ မျိုးသူ မ ကိုချစ်နေသေးတယ်ဆိုရင် မ ဟာ မျိုးသူအတွက်

အမြဲ အဆင်သင့်ဖြစ်နေစေရမယ်ဆိုတာ မျိုးသူသတိရရင်

မ ကြေနပ်ပါပြီ မောင်လေးရယ် ... ’

၁၂နာရီခွဲတော့မည်။ .. စားသောက်ဆိုင်ထဲမှာပင် လူတွေရှင်းလာပြီ။ အောက်ထပ်က ဂိတ်တွေကိုဖြတ်ဖို့အချိန်တန်ပေပြီ။

ဦးလေးတို့စုံတွဲ ပြန်ဝင်လာကြတာ လှမ်းတွေ့နေရ၏။ မမဇင်ကို သူတို့ပြန်ခေါ်သွားကြတော့မည်။ ..

အချိန်သည် ကုန်မြန်လွန်းလှလေစွ။

‘ ဖေဖေတို့ လာနေပြီ မျိုးသူ။ ... မ သွားတော့မယ်။ လေယာဉ်ထွက်တဲ့အထိ

မစောင့်ပါရစေနဲ့တော့။ မ ဘယ်လိုမှ ခံစားနိုင်မှာမဟုတ်ဖူး။

နောက်ဆုံးတခုပြောခဲ့ချင်သေးတယ် ... မျိုးသူလဲ

ကိုယ့်ခြေထောက်ပေါ် ကိုယ်ရပ်နိုင်ဘို့၊ ဘဝတက်လမ်းကို မျက်ခြည်ပြတ်မခံပဲ
ကြိုးစားပါ။ မ ဆီကိုပဲဆက်သွယ်ဘို့၊ ကြိုးစားနေရင်းနဲ့ မျိုးသူရဲ့ အချိန်တွေကို
မဖြုန်းတီးဖြစ်နေပါနဲ့။ .. မျိုးသူဆီက အဆက်
အသွယ် မမှန်လို့လဲ မ စိတ်မခုဘူး။ အဲ .. မ လဲ ကိုယ့်ကိုကိုယ်
အားကိုးနိုင်အောင် ကြိုးစားနေမယ်။

ဒီကြားထဲမှာတော့ မျိုးသူကို အဆက်အသွယ် ပုံမှန်လုပ်ဖြစ်ချင်မှ
လုပ်ဖြစ်မယ်။ ..

သွားပြီ မောင်လေးရယ်

သူ ဘာမှ ပြန်မပြောနိုင်သေးခင်မှာပင် မမဇင် သူ့ထံပါးမှ လှစ်ကနဲ ပြေးထွက်သွားတော့သည်။ .. မမဇင်၏
ရှိုက်သံသဲ့သဲ့လေးများသာ သူ့နားတွင် ဝဲပျံ့ကျန်ရစ်ခဲ့တော့သည်။
ရက်စက်လှပါလား မမဇင်ရယ်

‘ မျိုးသူ ... ’

ပါတဝန်းကျင်တခုလုံးက နှင်းငွေ့တွေလို ဝေဆိုင်နေသည်။ ဒါပေမယ့် ခံစားမှုက အေးမြမနေ။ .. ရင်ထဲမှာ
ပူလောင်နေသည်။ ရေငတ်သလိုလို အာခေါင်တွေက ခြောက်သွေ့အက်ရနေသည်။

မျိုးသူ ဒီခံစားမှုတွေကြားထဲမှာ လွင့်မျောနေသည်။ ..

အဲသည်အခိုက် သူ့နောက်မှ တိုးတိတ်ညင်သာခေါ်သံလေးကိုကြားလိုက်ရ၏။

ဘယ်တော့မှ မမေ့နိုင်မည့်အသံရှင်ကို ဆတ်ကနဲလှည့်ကြည့်လိုက်သည်။ .. ပတ်ဝန်းကျင်သည် ရုတ်ခြည်းအေးမြသွား၏။ ..
မမဇင် ...

ဟုတ်သည် .. မမဇင် မှ မမဇင်အစစ် ။

သူ့ကို မခိုတယ့်လေး ရပ်ပြီးပြုံးပြနေသည်။ .. သူ့ဘယ်တော့မှ မမေ့မည့် ပန်းနုရောင်ဝတ်စုံလေးနှင့်။ ..

‘ မမဇင်

သူ အသံကုန်ပြန်အော်ခေါ်သည်။ .. ဒါပေမယ့် အသံက ထွက်မလာ။ .. ဘာတွေမှားနေပြီလဲ။ ...

မမဇင်ထံ သူပြေးသွားသည်။ ဒါပေမယ့် နီးမလာ ... ။ ပိုလို့ ပိုလို့သာ ဝေးသွားသည်ထင်ရသည်။

သူ အားတင်းပြီးပြေးလေလေ .. ဝေးလေလေ။ ..

‘ မမဇင် ... ရပ်ပါဦး၊ ကျနော် ဒီမှာလေ ... ’

‘ လာလေ မျိုးသူ ... မ၊ စောင့်နေတာ ... ’ စောင့်နေတယ်သာပြောသော်လည်း မမဇင်က ကြည့်နေရင်းကိုလေထဲမှာ
ဝှမ်းစလေးတစလို လွင့်မျောသွားပြီ။ ..

သူ အပြေးလိုက်သည်။ မမှီတော့

ကြည့်နေရင်းနှင့် နှင်းငွေ့တွေက မီးလျှံတွေဖြစ်သွားသည်။ မမဇင်သည် မီးလျှံတို့ကြားထဲတွင် ပျောက်ကွယ်သွားလေပြီ။ ...

‘ မမဇင်

အသံကုန် ဟစ်အော်ရင်း မျိုးသူ နီးလာသည်။ ..

အဲယားကွန်းကို ဂိတ်ကုန်ဖွင့်ထားသော အိပ်ခန်းအတွင်းမှ ခုတင်ထက်ဝယ် သူ့မှာတော့ ချွေးတွေရွဲလျှက်။ ..

အာခေါင်တွေခြောက်ပြီး ရေလဲ ငတ်လှသည်။ .. ခုတင်ဘေးမှ စားပွဲပေါ်တင်ထားသော ရေပုလင်းကို လှမ်းယူမိတော့ ရေက
ကုန်နေပြီ။ ..

မျိုးသူ သက်ပြင်းချပြီး ခနထိုင်နေလိုက်ရ၏။

ဒီအိမ်မက်ကို သူမက်တာ ဒါပါနဲ့ဆို ဘယ်နှစ်ခါရှိနေပြီလဲ။ ...

နိမိတ်တွေ ဘာတွေကို အစက သူသိပ်မယုံပါ။ .. ဒါပေမယ့် အခုတော့ စိတ်ကထင်လွန်းလာရပြီ။

ခနနေလို့ အမောနဲ့နဲ့ပြေမှ မီးဖိုထဲက ရေခဲသေတ္တာထဲကနေ ရေအေးတပုလင်းသွားယူလိုက်ရ၏။
တအိမ်လုံးတိတ်ဆိတ်နေသည်။ .. တိတ်ဆိတ်ပေမပေါ့။ သူနှင့်အတူ အခန်းကိုရှယ်လုပ်ပြီး ငှားထားကြသော
အခန်းဖော်တွေက ဒီရက်ပိုင်းမှာ အော်စီ (ဩစတေးလျ) ကို အလည်သွားနေကြသည်ကိုး။ ...
အိပ်ခန်းထဲ ပြန်မဝင်ဖြစ်သေးပဲ ဧည့်ခန်းပြုတင်းပေါက်မှာ ခနရပ်မိတော့ မီးရောင်တွေထိန်းထိန်းပြီးလို့နေသည့်
မိုးမျှော်တိုက်ကြီးတွေက ညကို ပြက်ရယ်ပြုနေသည့်အလား။ .. နာရီကိုကြည့်မိတော့ မနက် ၂နာရီ
ခွဲခါနီးရှိပြီ။ ၁၈ထပ်အမြင့်မှ အောက်ကိုငုံ့ကြည့်လိုက်လျှင် ကားလမ်းမကြီးပေါ်တွင် ပြေးလွှားနေသောကားငယ်လေးများမှ
မီးရောင်တချို့ကို ကြိုကြားကြိုကြားမြင်ရ၏။ စင်္ကာပူသည် ညအိပ်သောမြို့တော့
မဟုတ်ပါ။ ... သန်းခေါင်ကျော်ပြီးနောက်မှသည် မနက် ၅နာရီလောက်အတွင်းဆို လမ်းပေါ်တွင် ကားတွေလူတွေ
တော်တော်ရင်းပါ၏။ ရှိတော့ရှိသည်ပေါ့လေ။ ...

အိပ်ခန်းထဲ ပြန်မဝင်တော့ပဲ ဧည့်ခန်းဆိုဖာပေါ်တွင်သာ မျိုးသူ ခြေပြစ်လက်ပြစ်ထိုင်ချလိုက်မိသည်။
ဒီ အိပ်မက်ကို မက်သည့်ညတိုင်း သူပြန်အိပ်လို့မရတော့ပါ။ ..
မနက်ကျလျှင် အလုပ်ထဲမှာ အိပ်မငိုက်နေမိအောင်တော့ ဂရုစိုက်ရပေဦးမည်ပေါ့။ ..
မဟုတ်လျှင် အလိုလိုကမှ တင်းမာလှသော ဘော့စ်၏ မျက်နှာက မီးတောက်မီးလျှံတွေထွက်လာမှာသေချာသည်။ ..
' ငါးနှစ်တောင် ကြာခဲ့ပြီပဲ မမဇင်ရယ် '
သူ တိုးတိုးလေး တကိုယ်တည်းရေရွတ်မိသည်။ ..
စလုံးကို သူရောက်လာခါစရက်များကို သူ့ဘဝတွင် ဘယ်တော့မှ မေ့မည်မထင်။ ..
မမဇင်ကို သတိရလွမ်းဆွတ်မှုရော မိသားစုကို လွမ်းတာကောပေါင်းပြီးနှိပ်စက်နေသည့်ကြားမှ ဘဝသစ်
နေရာသစ်မှာ အထိုင်ကျဘို့ သူအရမ်းကိုခက်ခဲခဲ့ပါသည်။ .. ဖေဖေသူငယ်ချင်း ဦး x x တို့ ဇနီးမောင်နှံနေသော
တိုက်ခန်းတွင် အတူနေဘို့ ဖေဖေကစီစဉ်ပေးခဲ့ပေမယ့် စလုံးမှာက လူပိုတယောက်ကို ခေါ်တင်
ထားဘို့ဆိုတာ မြန်မာပြည်မှာလို လွယ်ကူသည်ကိုစွမူ မဟုတ်သည်။ .. ဒီကြားထဲမှာ ကျောင်းဝင်ခွင့်ရဘို့အရေး
အသည်းအသန်ကြိုးစားရသေးသည်။ .. အင်္ဂလိပ်စာ စာမေးပွဲကို မြန်မာပြည်မှာတုန်းက ဖြေခဲ့
မိလျှင်အကောင်းသား ... ။ ခုတော့ ဒီရောက်မှ ဖြေရတော့ သူတို့ဒေသခံစလုံးတွေကြားထဲမှာ ကိုယ်က
ခွေးအ လှည်းနင်းသလိုဖြစ်နေပြီး ပထမတခေါက် စကားပြောစွမ်းရည်တွင် အဆင့်မမှီလိုက်။ .. နောက်၃လနေမှ
တခါပြန်ဖြေရတော့ ကျောင်းဝင်ခွင့်တင်ဘို့ မှီသည်မှ မှီသည်ဆိုယုံလေး။ .. ကံကောင်းထောက်မစွာ
နှင့်ပဲ စင်္ကာပူပေါ်လီတက်ခံ တွင် စက်မှုလျှပ်စစ်အင်ဂျင်နီယာ ဒီပလိုမာသင်တန်း တက်ခွင့်ရခဲ့သည်။ ..
ဖေဖေအသိအိမ်က ကျွန်းအရှေ့ပိုင်း ဘီဒုတ်ရပ်ကွက်မှာ .. ။ သူတက်ရမည့် စင်္ကာပူပေါ်လီကျောင်းကကျွန်းအနောက်ပိုင်းမှာမို့
ကျောင်းဝင်ခွင့်ရပြီးနောက်မှာ အဆောင်နေခွင့်လျှောက်ပြီး အဆောင်ကိုပဲ ပြောင်းခဲ့ရတော့သည်။ .. မိဘက
အရမ်းချမ်းသာလွန်းနေလို့ အပိုခံရတာမဟုတ်လေတော့ တတ်နိုင်သမျှ ကုန်ကျ
စားရိတ်ကို နည်းရလေအောင် ချင့်ချိန်ရတာကလဲ မျိုးသူအတွက် မြေပူရာကင်းမှောင့် ခေါင်းခဲစရာတခုပင်။

ဒီလိုနှင့်ပဲ မျက်နှာထားတင်းတင်းတရုတ်တွေ .. အကျင့်မကောင်းလှသည့် ' မလေး ' တွေ .. ကပ်သီးကပ်ဖဲ့နိုင်လှသည့်
ကုလားတွေ ကြားမှာ ဘဝတခု ရှင်သန်နိုင်ဘို့ မျိုးသူအသည်းအသန် ရုန်းကန်ခဲ့ရသည်။ ..
ဘယ်လောက်ပဲ ရုန်းကန်နေရပါစေ မမဇင်ကို သတိရလွမ်းဆွတ်မှုကတော့ လျော့နည်းပျောက်ကွယ်မသွားခဲ့။ ...
သို့ပေမယ့် မမဇင်ကတော့ ရက်စက်လွန်းပါသည်။ .. ဖုန်းခေါ်ဘို့ကြိုးစားတိုင်း ဘယ်တော့မှ လာမကိုင်၊အီးမေးလ်ပို့လည်း
ပြန်ချင်မှပြန်သည်။ .. ပြန်လျှင်လည်း စာလေးက တကြောင်းနှစ်ကြောင်း။ ..
ကြာတော့ မျိုးသူစိတ်ထဲ နဲ့နဲ့ သံသယပင်ဝင်ချင်လာမိသည်။ မမဇင်များ သူ့ကိုသွေးအေးလာပြီလား လို့
မမဇင်ဘက်က ပုံမှန်ဆိုလို့ တခုပဲရှိသည်။ .. လစဉ် လဆန်းတရက်နေ့တိုင်း အီးကဒ်လေးတခုခုဖြစ်စေ၊ဓာတ်ပုံလေးတပုံပုံ
ဖြစ်စေ မှတ်မှတ်ရရ ပို့နေကျ၊ ဒါကိုတော့ မမဇင် မပျက်ကွက်ခဲ့ပါ။ .. လွန်ခဲ့သော ၂လလောက်အထိ ဆိုပါတော့လေ။ ...

ဒီနှစ်တွေအတွင်း မျိုးသူတို့ မိသားစုမှာလဲ အပြောင်းအလဲတွေက များလွန်းလှ၏။ ပထမဆုံးအနေနှင့် မမကြီး အိမ်ထောင်ကျသွားသည်။ .. သူ့ အလုပ်ရှင် သားနှင့်ပါပဲ။ .. ငယ်ချစ်တွေမဟုတ်ကြသော်လည်း မမကြီးအိမ်ထောင်ရေးက သာယာသည်လိုပဲ ပြောရမည်။ .. တခုပဲရှိသည်။ မင်္ဂလာဆောင်ကျင်းပချိန်ဝယ်သူ့ကို မြန်မာပြည်ခန့်ပြန်လာပြီး ပွဲလာတက်ဖို့ မမကြီးကကော မေမေတို့ကပါ အသည်းအသန်ခေါ်ပေမယ့် မျိုးသူ မပြန်ဖြစ်ခဲ့ပါ။ .. တကယ်တော့ ထွက်လာပြီးကတည်းက မျိုးသူ တခါမှ မြန်မာပြည်မပြန်ဖြစ်သေး။ မမဇင်ကိုတော့ တွေ့ချင်ပေမယ့် ယိုးမယ်ဖွဲ့ခဲ့သော ကံကြမ္မာကိုတော့ စိတ်နာလှသည်။ .. ကံကြမ္မာသည်သူတို့နှစ်ဦးကို ဘာကြောင့်များ မောင်နှစ်မ ဝမ်းကွဲဖြစ်စေခဲ့ရသည်လဲ။ .. ဒီမိသားစု ဒီအသိုင်းအဝိုင်းတွေ ကြားထဲမှာ မေးငေါခံ အတင်းပြောခံ ကဲ့ရဲ့ခံဘို့တော့ သူ ပြန်ပြီး လည်စင်းမပေးလိုတော့တာ အမှန်ပါ။ ပြီးတော့ သူ ပြန်တော့ကော မမဇင်နှင့် တွေ့ဆုံခွင့်က ရှိပါမည်တဲ့လား။ .. ရှိခဲ့ရင်ကော တွေ့ဆုံမှုက အသက်ပါနိုင်ပါမည်တဲ့လား ... ။ ဒီလိုနှင့်ပဲ သူ မပြန်ဖြစ်ခဲ့တာဖြစ်သည်။ သို့ပေမယ့် မမကြီးကတော့ အစကတည်းက သူနှင့်သိပ်အစေးမကပ်ရတဲ့အထဲတွင် သူမ မင်္ဂလာပွဲကိုတောင်မှ မလာနိုင်ရက်သည့်မောင်တယောက်အနေနှင့် တော်တော်ကို စိတ်ခုသွားသည်လို သိရသည်။ စိတ်ခုလဲ မတတ်နိုင်။ .. တနေ့နေ့တော့ မမကြီး စိတ်ပြေတန်ကောင်းပါ၏။ လက်ထပ်ပြီးဘယ်လောက်မှမကြာသေးခင် မမျှော်လင့်ပဲ မမကြီးတို့ ဇနီးမောင်နှံ အမေရိကန်ဗီဇာ မဲပေါက်ကြသည်။ အဲသည်ကမှ သူတို့လင်မယား အမေရိကားသို့ ပြောင်းရွှေ့သွားကြတော့သည်။ ခုထိ သားသမီးတော့ မထွန်းကားကြသေး။ .. ညီငယ်နေလင်းလဲ မျိုးသူထွက်လာပြီးမှ ဆယ်တန်းအောင်သည်။ အောင်ပြီးသည်နှင့် ဒီကောင်လေးက အိုင်တီဘက်မှာ ရည်မှန်းချက်ကြီးလှသည်မို့ မမကြီးတို့ကိုအပူကပ်ပြီး မမကြီးတို့အားကိုးနှင့် တခါတည်း ယူအက်စ်ကို လိုက်သွားခဲ့၏။ .. ခုတော့ ဟိုမှာ အိုင်တီကျောင်းတောင် ပြီးခါနီးပြီ။ .. ပြီးလျှင်လည်း ဟိုမှာပဲ အလုပ်ဆက်လုပ်တော့မည်လို ပြောသည်။ ..

နောက်ဆုံးတော့ စလည်ဝင်အိုးကလေး သီချင်းထဲကလို ရန်ကုန်မှာ ဖေဖေနှင့်မေမေပဲ ကျန်ခဲ့တော့သည်။ .. မမဇင်သည်သာ နှစ်အိမ်လုံးအတွက် အားကိုးအားထားလိုဖြစ်နေခဲ့ရတော့သည်တဲ့ ... ။

သတင်းတွေက မျိုးသူဆီ အင်တာနက်နှင့်ဖုန်းလိုင်းတွေပေါ် လျှောစီးလျက်။ .. လူကြိုတွေလျှောပေါ်မှာ လမ်းကြိုလိုက်လျက် ရောက်ရောက်လာတတ်ပါသည်။ .. ကိုဇော်လတ်က မမဇင်ကို လက်ထပ်နိုင်ဘို့ အသည်းအသန် လုံးပမ်းခဲ့တာလဲ သူသိသည်။ မမဇင်က ဘယ်လိုများ ရအောင်ငြင်းလိုက်သည်ကိုတော့ မသိပေမယ့် နောက်ဆုံး ကိုဇော်လတ်လက်လျှော့သွားရတာလဲ သူသိလိုက်သည်။ .. လွန်ခဲ့သောနှစ်ကတော့ မမဇင် အယ်စီစီအိုင် စာမေးပွဲကို ထူးချွန်စွာအောင်မြင်ပြီး သိပ်မကြာလိုက်ခင်မှာပင် အေစီစီအေ သင်တန်းတက်ဖို့ မမဇင် မိဘတွေက အကုန်အကျခံကာ ယူကေကို စေလွှတ်လိုက်ပြီဆိုတာလဲ သူသိခဲ့ရပါသည်။ ..

ယူအက်စ်ရောက်သွားသော မမကြီးက ဖေဖေနှင့်မေမေကိုပါ အတူနေဘို့လှမ်းခေါ်သည်မို့ နောက်ဆုံးတော့ရန်ကုန်မှာ ဦးလေးတို့ (မမဇင် ဖေဖေနှင့်မေမေ)ပဲ ကျန်ခဲ့တာ သိပ်တောင်မကြာလှသေးသည်ပဲ။

ယူအက်စ်ကိုအသွားမှာ သူ့ကို မတွေ့တာကြာလိုဆိုပြီး ဖေဖေနှင့်မေမေ စလုံးကိုဝင်လာလိုက်သေးသည်။

မေမေ သူ့ကိုမြင်တော့ မျက်ရည်ဝဲလာတာ သူ့ခုထိပြန်မြင်ယောင်နေမိဆဲ ... ။

ငါ့သားပုံစံက ရင့်ကျက်လာလိုက်တာ ... လို့ မေမေက မှတ်ချက်ချခဲ့သည်။ ..

မမဇင် ဖြစ်စေချင်သလို သူ လူကြီးဖြစ်လာသလား မဖြစ်သေးသည်လားတော့မသိ။ ပတ်ဝန်းကျင် ၏ အထူအထောင်းဒဏ်တွေထဲမှာ မျိုးသူတော်တော် ပြောင်းလဲသွားခဲ့ပြီ။ .. အရင်ကလို ဂျစ်ကန်ကန် မိုက်တီ မိုက်ကန်းနှင့် ကောင်ကလေးမဟုတ်တော့။ .. သည်းခံခြင်းတရားကို လက်ကိုင်ထားတတ်လာခဲ့ပြီ။

ဒီနိုင်ငံမှာ ဒီတရားကို လက်ကိုင်ထားလျှင်တော့ အလုပ်လုပ်ဖို့ လွယ်မှမလွယ်သည်ပဲလေ။ ...

ဆံပင်တချို့ဖြူခဲ့ပြီ။ မျက်နှာပေါ်မှာ မျက်မှန်တပ်ခဲ့ပြီ။ .. ပြောတော့သာ အချိန်က ငါးနှစ်ဆိုပေမယ့် မျိုးသူပုံစံက ဆယ်နှစ်စာမက အိုစာသွားခဲ့ပြီထင်သည်။

စနေ၊တနင်္ဂနွေဆိုလျှင် မြန်မာစကားသံတွေနှင့်ဆူညံနေမည်ဖြစ်သော ပင်နီဆူလာ ပလာဇာကြီးသည် ခုလိုကြားရက်များကျတော့လဲ လူရှင်းကာတိတ်ဆိတ်နေသလိုလို .. ။ နှစ်ကုန်လျှင် နောက်နှစ်အတွက် ကယ်ရီ လုပ်သွားခွင့်လဲမရ၊ ငွေနှင့်လဲပြန်မရှင်းပေးသော ခွင့်ရက်များကို အလကားအဖြစ်မခံနိုင်သဖြင့် စိတ်ချဉ်ချဉ်နဲ့ခွင့်တွေကောက်ယူခဲ့လိုသော အားနေရသည်။ .. မျိုးသူ ဘယ်သွားလို့ ဘာလုပ်ရမည်မှန်းမသိ။ ဒီလိုနှင့် စလုံးမှာ မြန်မာတွေ ခြေချင်းလိမ်ရာဌာနဖြစ်သော ပင်နီဆူလာ ပလာဇာသို့သာ ရည်ရွယ်ချက်မဲ့ထွက်ခဲ့မိသည်။ အော်စီကို အလည်သွားနေသော အခန်းဖော်တွေကလဲ ခုထိပြန်မလာကြသေး။ ဒီ ၂ကောင်အတူလိုက်ဖို့ခေါ်တုန်းက လိုက်သွားရအကောင်းသားလို့ ခုမှ နောင်တ ရနေမိသည်။ .. တခုတော့ရှိတာပေါ့လေ။ .. ဒင်းတို့က ဒီနိုင်ငံသားခံပြီးသားတွေကိုး။ .. အော်စီသွားဘို့ ဗီဇာယူနေဘို့မလို့၊ မျိုးသူကတော့ ဘယ်လိုအခြေအနေမျိုးပဲကြုံကြုံ မြန်မာနိုင်ငံသားအဖြစ်ကိုတော့ မစွန့်လွှတ်ချင်။ ဒီတော့သူပါလိုက်မည်ဆိုလျှင် ဗီဇာက လျှောက်နေရဦးမည် .. သူတို့အော်စီ ကောင်ဆယ်လာနှင့် စကားက သွားပြောနေရဦးမည်။ .. ဒါနဲ့ပဲ မလိုက်ဖြစ်တော့တာပါ။ လိုက်တော့ လိုက်ချင်သား။ ...

၁၁နာရီထိုးမှဖွင့်သော ဆိုင်ခန်းတွေသည် မျိုးသူရောက်ချိန်တွင် အကုန်အစင်မဖွင့်ကြသေး။ .. ဒုတိယထပ်မှ ရဲရင့် ကဖေးကတော့ ဖွင့်လောက်ပြီထင်သည်။ ..

မုန့်ဟင်းခါးလေးဘာလေး မစားရတာလဲကြာလှပြီ။ အဲသည်ကို သွားစားဦးမှပါပဲ ... ။

‘ဟာ ... မျိုးသူ ... မျိုးသူ မဟုတ်လားကွ ... ’

စက်လှေကားမှတဆင့် ရဲရင့်ဘက်သို့ လှမ်းအကွေ့ မမျှော်လင့်သောမျက်နှာနှင့်ရင်ဆိုင်လိုက်ရလေသည်။ တခြားလူဟုတ်ရိုးလား ... သူ့ရန်သူတော်ဟောင်းကြီး ကိုဇော်လတ်ပေါ့။ .. ဘေးမှာကပ်လျှက် မျိုးသူမသိဘူးသော မိန်းကလေးတဦးကိုပါ တွေ့ရသည်။

‘ဪ .. ကိုဇော်လတ်၊ နေကောင်းတယ်နော် ... ’

အရင်တုန်းက မျိုးသူဆိုလျှင်တော့ချာကနဲလှည့်ပြီးရှောင်ထွက်သွားမိမည်ထင်သည်။ .. အချိန်နှင့်ဘဝကလူကို ရင့်ကျက်စေခဲ့ပြီလေ။ ..

‘ဘယ်တုန်းက စလုံးရောက်နေတာလဲဗျာ ... ’

‘နှစ်ရက်သုံးရက်ပဲ ရှိသေးတယ်။ .. ဪ ဒါနဲ့ မိတ်ဆက်ပေးရဦးမယ်။ ဒါနဲ့

ကိုယ်နဲ့လက်ထပ်တော့မယ့် ကိုယ့်အမျိုးသမီးလေ .. လဲ့လဲ့ တဲ့။ .. လဲ့လဲ့

ဒါက မောင်ပြောဘူးတဲ့ ဇင်ဇင်မောင်လေး မျိုးသူ လေ ... ’

မျိုးသူ မျက်လုံးပြူးသွားသည်။ လက်ထပ်တော့မည့် မိန်းကလေးကို ဇင်ဇင်တို့ သူတို့အကြောင်းတွေ ပြောပြထားသည်ဆိုတော့ ဒီမိန်းကလေးကတော့ တော်တော် စိတ်သဘောထားကြီးသူပဲ ဖြစ်ရမည်လေ။ ..

‘မျိုးသူက အံ့ဩနေတယ်လား ... ကိုယ့်အကြောင်းတွေ အကုန် သူသိတယ်ကွ ... ဟဲဟဲ ... ’

လဲ့လဲ့ဆိုသော မိန်းကလေးကတော့ အသာမျက်လွှာချပြီး ပြုံးနေသည်။ ရုတ်တရက်ကြည့်လျှင် မမဇင်နှင့်ပင်တူသလိုလို ... ။

‘ကွန်ဂရက်ကျလေးရှင်းပါ ကိုဇော်လတ် ... ။ တကယ်ဝမ်းသာပါတယ်။ .. ဒါနဲ့ ဒီက မလဲ့လဲ့က ဒီကပဲလား ... ’

‘ဟုတ်ကဲ့ရှင် .. ကျွန်မက မြန်မာပေမယ့် ဒီမှာမွေးပြီး ဒီမှာကြီးတာပါ ... ’

ဪ .. ဒါကြောင့်လဲ သူမစိတ်ထားက မြန်မာမိန်းကလေးအများစုမှာ မလဲ့မသွေတွေ့ရတတ်သည့် အူတိုတာ ကင်းနေသည်ပဲဖြစ်မည်လေ။ ..

‘ဝမ်းသာပါတယ်ဗျာ ... ဒါနဲ့ ကိုဇော်လတ်တို့ ဘယ်လိုဆုံကြတာလဲ .. ဘယ်တော့ကော စားရမှာလဲ ’

ကိုယ်ကတော့ အခုပဲစားရစေချင်လှပြီ .. လို့ ကိုဇော်လတ် ရယ်ကျဲကျဲနှင့်ဆိုတော့ သူ့ကောင်မလေးကမျက်စောင်းလှမ်းထိုးသည်။ လက်မောင်းကိုလှမ်းဆိတ်မလိုလုပ်ပြီးမှ သိပ်မရင်းနှီးသေးသော မျိုးသူရှေ့မှာ

ဆိုတာ သတိရသွားဟန်နှင့် လက်ကိုရှက်စနိုးပြန်ရုပ်လိုက်တာ သတိထားမိ၏။ အင်း ..
ဒီမှာမွေးပြီးဒီမှာကြီးပြင်းခဲ့သည့်မိန်းကလေးတယောက်က မြန်မာစိတ်မပျောက်သွားအောင် ထိန်းကျောင်းနိုင်ခဲ့သော
မိဘတွေကိုတော့ မျိုးသူ စိတ်ထဲက တော်တော်ချီးကျူးလိုက်မိသည်။
‘ မနှစ်က ကိုယ်တို့တွေ အွန်လိုင်းမှာ စတွေ့ကြတာကွ။ .. နောက်တော့
သူမြန်မာပြည်ကို လာလည်ရာကဆုံဖြစ်ကြတယ်ဆိုပါတော့ကွာ ... ။
ချစ်သူသက်တမ်းက ခုမှ တနှစ်ပြည့်လုလုရှိသေးတယ်။ .. ဟဲဟဲ
လောလောဆယ်တော့ လက်မထပ်နိုင်သေးပါဘူးကွာ .. ကိုယ်အခု
ဒီမှာအလုပ်လာရှာတာ .. အလုပ်ရပြီးမှလက်ထပ်ဖြစ်မယ်ထင်ပါတယ် ... ’
မတ်တပ်ကြီးတွေနှင့် စကားကောင်းနေမိသည်မို့ မျိုးသူ ဖိတ်မန္တက ပြုလိုက်သည်။
‘ လာလေ .. အေးအေးဆေးဆေး စကားပြောရအောင် ရဲရင့်ထဲ ဝင်ထိုင်ကြမယ်လေဗျာ ...
ကျနော်လဲ ဒီနေ့အလုပ်အားနေတာ .. ’
ကိုဇော်လတ်က သူ့အမျိုးသမီးဘက်လှည့်ကြည့်သည်။
‘ လဲ့လဲ့က အလုပ်က ခနထွက်လာတာဟုတ်လား .. ပြန်နှင့်လေ၊ မောင်ဒီမှာ
မျိုးသူနဲ့ ခန နေခဲ့လိုက်ဦးမယ်နော် ... ဪ ငါ့ မေ့လို့ .. သူက
အက်စ်ဂျီအိတ်ချ်က နာစင်း လေ ... ’
‘ ဟုတ်တယ်ရှင် .. ကျမက ဆေးရုံကို ဘာရီမထိုးခင် အရောက်ပြန်ရဦးမှာ ..
နောက်မှ အေးအေးဆေးဆေးဆုံမယ်နော် ... မောင် .. လဲ့ သွားပြီ ’
ပြောပြောဆိုဆို လဲ့လဲ့ဆိုသော မိန်းကလေးက နှုတ်ဆက်ထွက်ခွာသွားသည်။ တော်တော်လေး ဝေးသွားမှ ကိုဇော်လတ်က
သူ့ပုခုံးကိုပုတ်ရင်း ခပ်တိုးတိုးပြော၏။ ..
‘ မင်းဘယ်လိုထင်လဲ မျိုးသူ ... သူ့ကြည့်ရတာ ဇင်ဇင်နဲ့ မဆင်ဘူးလား .. ’
မှန်နေသောစကားပေမယ့် ခုလိုမေးခံလိုက်ရတော့ မျိုးသူရင်ထဲ အောင့်တောင့်တောင့်ဖြစ်သွားသည်။ ဒီလူ့နှယ်
ရွေးစရာရှားလို့ မမဇင်နှင့်ဆင်တာကိုမှ ရွေးကြိုက်ရတယ်လို့ ... ဟုလဲ တွေးမိသွားရလေသည်။
မျိုးသူ မျက်နှာပျက်သွားတာကိုကြည့်ပြီး ကိုဇော်လတ်က တဟားဟား ရယ်သည်။
‘ နောက်တာပါကွာ .. ။ မျက်နှာကြီးပျက်မသွားပါနဲ့ .. ။ လာ .. ဒို့
ဆိုင်ထဲသွားထိုင်ရအောင်၊ မျိုးသူကိုကိုယ်ပြောပြစရာတွေ ရှိတယ် ..
မျိုးသူအတွက် အရေးကြီးမယ်ထင်တယ် ... ’
မျိုးသူ မျက်မှောင်ကျုံ့သွားသည်။ ကိုဇော်လတ်ဆီမှာ ဘာများ သူ့အတွက် အရေးကြီးသည့်သတင်းစကားရှိနေနိုင်မှာမို့တဲ့လဲ။
.. သူလဲ မမဇင်နဲ့ ဇာတ်ကိုအဆုံးသတ်လို့ ဘဝသစ်တောင် ထူထောင်ထားမှကို .. ။
အချိန်စောသေးသည်မို့ ဆိုင်ထဲမှာ လူရှင်းနေတော့ စကားအေးအေးဆေးဆေးပြောလို့ကောင်းနေသည်။ ..
ဒေါင့်အစွန်မှ စားပွဲလေးတွင် သူတို့ ထိုင်လိုက်ကြ၏။ မှာထားသောလက်ဖက်ရည်တွေ ရောက်မလာခင်မှာ
ကိုဇော်လတ်က စကားစလိုက်သည်။
‘ ဇင်ဇင်ကို ကိုယ်လက်ထပ်ခွင့်တောင်းခဲ့တာ၊ လူကြီးတွေကတဆင့်ပါ
ကြိုးစားခဲ့ဖူးတာ မျိုးသူသိမှာပါ .. ’
‘ သိတယ် ... ’
သူ့လေသံ နဲ့နဲ့ရိုင်းချင်ရိုင်းသွားမည်။ ဒါပေမယ့်ဒီအကြောင်းအရာနှင့်ပါတ်သက်လာလျှင်တော့ ခုထိ မျိုးသူ
မတည်ငြိမ်နိုင်သေးပါ .. ။
‘ အေးကွာ .. ယောက်ျားလေးချင်း ပွင့်ပွင့်လင်းလင်းပြောကြတာပေါ့။ အဲဒီတုန်းက
ဇင်ဇင်ကကိုယ့်ကို ဘယ်အထိတောင် ပြောခဲ့တယ်မှတ်သလဲ .. ’

မျိုးသူ မျက်လုံးပင့်ပြီး ဇေဝေဝါနှင့်ကြည့်မိသည်။

‘သူနဲ့ မျိုးသူနဲ့ ရိုးရိုးချစ်သူတွေမဟုတ်ဖူး၊ ..

ခရီးဆုံးကိုအကြိမ်ကြိမ်ရောက်ခဲ့ဘူးပြီးသားမို့ သူ့ကို ဆက် ပြီး

စိတ်မဝင်စားပါနဲ့တော့ .. လို့ကို ပြောခဲ့တာကွ .. ’

‘ဗျာ

မမဇင် ဒီလောက် သတ္တိရှိလိမ့်မည် ဟု မျိုးသူပင် မထင်ခဲ့မိ။ .. မမဇင်လို မိန်းမပျိုကလေးတယောက်အဖို့ သူမဘယ်သူနှင့် အိပ်ဖူးပြီးပါပြီဆိုသည်ကို ထုတ်ပြောဘို့ တော်တော်ကို အားမွေးရမှာ သေချာသည်။ ..

‘အင်း ... ဇင်ဇင်ကလဲ ထူးခြားသလို ကိုယ်ကလဲ ထူးခြားတယ်လေ။ ..

ဘာကြောင့်ဆိုတော့ ဇင်ဇင် အဲဒီစကားက ကိုယ့်ကိုနောက်ဆုတ်သွားဘို့

မတတ်နိုင်ခဲ့လို့ပဲ ... ’

မှားပါတယ် .. လို့ပဲ စိတ်ထဲက ခပ်တိုးတိုးရေရွတ်မိသည်။

တတ်လဲတတ်နိုင်သည့် လူပါပဲ။ ..

‘နောက်ဆုံးတော့ကွယ် .. ဇင်ဇင် ယူကေကိုသွားရကားနီးမှာ ကိုယ့်မိဘတွေကို

အပူကပ်ပြီး ဇွတ်အတင်းပဲလက်ထပ်ပေးဘို့ စီစဉ်ခိုင်းခဲ့မိတယ်။ ..

ဇင်ဇင်မိဘတွေကလဲ သမီးမိန်းကလေး ရပ်ဝေးမြေခြားလွတ်ရမှာဆိုတော့

အိမ်ထောင်ရက်သားချပေးပြီးမှဆိုရင် ပိုစိတ်ချရမယ်ဆိုပြီး ဇင်ဇင်ကို

အတင်းနားချတယ်လေ။ ..

ဇင်ဇင်က ဘာပြောတယ်မှတ်လဲ။ .. သူ့ကိုဒီလိုအတင်းအကြပ်စီစဉ်မယ်ဆိုရင်တော့ အဆိပ်သောက် သေလိုက်ဖို့ပဲ

ရှိတော့တယ်တဲ့လေ .. ။ မျိုးသူအပေါ်တော့ သစ္စာမဖောက်နိုင်ပါဘူးတဲ့ .. ။ ခပ်အေးအေးပဲပြောသွားလိုက်တာ ..

တကယ်လုပ်တော့မယ့်ပုံမျိုး ’

ဘုရား .. ဘုရား .. ကံကြီးပေလိုပါလား မမဇင်ရယ်။ ..

‘ဇင်ဇင်စိတ်ကို သူ့မိဘတွေက ကောင်းကောင်းသိတော့ နောက်ဆုံး သူတို့

လက်လျှော့လိုက်ကြတယ်။

ကိုယ်လဲ ဆွေးတာပေါ့။ .. ဒါပေမယ့် သူ့အဖေက ဇင်ဇင်ဆီက အပြန်အလှန်အနေနဲ့

ကတိတခုတော့တောင်းလိုက်တယ်ကွ .. ဘာလဲ သိလား .. ’

မျိုးသူ ရိပ်မိလိုက်ပါပြီ။ ဘာများကော ဖြစ်နိုင်ဦးမှာတဲ့လဲ ... ။

‘ကျနော်ကိုလဲ မယူဘို့ မဟုတ်လား ဗျာ

‘ရိုက်တံ ... အဲဒီအတိုင်းပဲ။ .. ချစ်ချင်ချစ်နေ .. ချစ်တာကို တားလို့မှ မရတာ။

ဒါပေမယ့် ဘယ်တော့မှ မျိုးသူနဲ့ မယူရဘူး။ ယူရင် အဲဒီနေ့မှာပဲ သူ့လဲရှက်လို့

တနည်းနည်းနဲ့ သတ်သေမိလိမ့်မယ်ဆိုပြီး အပြန်အလှန်

ကတိတောင်းလိုက်တယ်လေ ... ’

‘မမဇင်က ပေးလိုက်တယ်ပေါ့ ... ’

‘မပေးလို့ရတော့မလားကွ။ .. အဲလိုသာ မပေးရင် ခုလောက်ရှိ ဇင်ဇင် သေရင်သေ။

မသေရင် ငါ့မိန်းမ ဖြစ်နေပြီ ... ’

တောက် .. အရေးထဲ အသားက ယူချင်နေသေးသည်။ ဒီလူ ကိုဇော်လတ်ကိုတော့ တခါတခါ တကယ်ကိုကြည့်လို့ မရ။

မျိုးသူ အံ့ကိုတင်းတင်းကြိတ်ထားမိသည်။

‘ဟဲဟဲ .. ဆောရီးကွာ။ ကိုယ့်စကား နဲ့နဲ့လွန်သွားတယ် ... ။ ကဲကဲ ..

သွားဦးမယ်ကွာ။ ကိုယ်ကတော့ မြင်တဲ့အတိုင်းပဲ ဘဝသစ်စနေပြီ။

မျိုးသူ ကံကောင်း နိုင်ပါစေလို့ ကိုယ်ဆုတောင်းပေးခဲ့ပါတယ် ... ’

ပြောချင်တာတွေ အကုန်ပြောပြီးမှ ဆောရီးတခွန်းနှင့် တောင်းပန်ပြီး ကိုဇော်လတ် လစ်သွားသည်။ မျိုးသူမှာသာ ရင်တွေ ဗလောင်ဆူပြီး ကျန်ခဲ့ရတော့၏။

မမဇင်သည် ဦးလေးကို ပေးခဲ့ရသည့် ကတိကို တကယ်ပဲ တသက်လုံးစောင့်ထိန်းတော့မည်လား။ ...

ဒါဆို သူတို့ နှစ်ဦးသား တနေ့ဆုံလေ့နီးနှင့် ဘဝကိုတည်ဆောက်နေခဲ့ကြတာတွေက ဘာများ အကျိုးထူး တော့မည်တဲ့လဲလေ ...။ မမဇင်ကို မပိုင်ဆိုင်ရပဲနှင့်လဲ ချစ်နေနိုင်ပါသည်။ သို့ပေမယ့် .. မျိုးသူအဖြစ်က နှစ်ရှည်လများထောင်ကျနေရာမှ ထောင်ကလွတ်တော့မည့်အချိန်နီးလာခါမှ နှင့်မှာနောက်တမူရှိသေးသည်ဆိုပြီး ထောင်တသက်ထပ်အချခံလိုက်ရသည့်လူနှင့် ဘာများ ခြားနားပါမည်တဲ့လဲ။ ...

ပင်နီဆူလာပေါ်မှ မျိုးသူ ဘယ်လိုပြန်ဆင်းလာမိသည်မသိ။ ..

အောက်ရောက်တော့လဲ ခြေဦးတည့်ရာ လျှောက်နေမိသည်။ .. တနှစ်လုံး အချိန်မရွေး ရွာချတတ်သော စင်္ကာပူမိုးသည် မျိုးသူကို ကြည့်မရလေသည်လားမသိ။ ရုတ်တရက် သဲသဲမဲမဲ ရွာချလာလေသည်။ ..

မျိုးသူ ထီးလဲမပါ။ မိုးလုံသည့် စင်္ကာပူအောက်လဲ ဝင်ဘို့စိတ်မကူးမိ။ ..။

မိုးသည်းသည်းထဲတွင်ပဲဆက်လျှောက်နေမိသည်။ .. ရင်ထဲက အပူသည် မိုးရွဲရွဲစိုစေကာမူ မငြိမ်းပါချေတကား ...။

(ဆက်ပါဦးမည်)

စလုံးတွင် ဆိုရိုးစကားတခုရှိသည်။

အရက်၊ဘီယာ၊ဆေးလိပ်ကြိုက်လိုက်တော့ စလုံးမှာ အလုပ်လာမလုပ်နှင့်၊ ရှာသမျှပိုက်ဆံ အဲဒါတွေဘိုးနှင့်ကုန်လိမ့်မည် ... ဟူ၏။ လူတွေ သုံးစွဲမှု နှံ့နိုင်သမျှအောင်ပဲလား တော့မသိ။ အဲဒါတွေအတွက် အခွန်ကို

အစိုးရက တင်းတင်းကျပ်ကျပ်တိုးမြှင့်ထားသဖြင့်

ဈေးက ကြီးလှသောကြောင့်ဖြစ်ပါသည်။ ..

ဒီအဆိုသာမှန်လျှင်တော့ ခုတလော မျိုးသူ ရှာသမျှတော့ ကုန်တော့မည်ထင်သည်။ ..

စီးကရက်တော့ သူလုံးဝ မသောက်တတ်ပါ။

အရက်လဲ ကြိုက်လှသည်တော့မဟုတ်ပေမယ့် အစက နဲ့နီးပါးပါး အကြောင်းဆုံလျှင် လူစုံလျှင်သောက်ဖြစ်တတ်ပါသည်။

ဒါပေမယ့် တယောက်ထဲတော့ ဘယ်တုန်းကမှ မသောက်ခဲ့စဘူး။ ..

အခုတော့ မျိုးသူ ပြောင်းလဲနေသည်။ .. အခန်းထဲမှာကို ပုလင်းထားပြီး နေ့တိုင်း သောက်မိနေပြီ။ ..

မကောင်းမှန်းတော့သိပါသည်။ .. သို့ပေမယ့် ခံစားရချက်က ပြင်းထန်လွန်းလှသည်လေ။ ..

မူးနေလျှင်တခါတလေ မမဇင်ကို သူမေ့ထားနိုင်လေမည်လားဆိုသည့် မျှော်လင့်ချက်နှင့် မိုက်တွင်းနက်နေမိသည်။

ခက်တာက မူးလာလဲ မမေ့နိုင်တာက ဆိုးလှသည်။ .. တခါတလေများ မူးပြီးအိပ်ပျော်သွားချိန်တွင်အိမ်မက်ထဲမှာ မမဇင်က

အနားရောက်လာသည်။ .. ရင်းနှီးခဲ့ဘူးသည့် နွေးထွေးသော နှုတ်ခမ်းလေးတွေ .. စွဲမက်ခဲ့ရသည့် ချိုမြိန်သောအနမ်းတွေ ..

မိန်းမူးစေခဲ့သည့် နူးညံ့သော အထိအတွေ့တွေ ... နှင့် အတူပေါ့။ ..

ရင်ခုန်ကြည်နှူးစွာနှင့် ပြန်နီးလာချိန်တွင်မတော့ အနားမှာ ဘာမှ မရှိတော့။ ..

သည်တော့ ထပ်သောက်သည်။ .. အိမ်မက်တွေကို ပြန်ခေါ်မိသည်။ ..

ကြာလျှင်တော့ မျိုးသူ ရူးရတော့မည်ထင်သည်။ ..

အခန်းဖော်တွေက မျိုးသူ အခြေပျက်နေတာကို သတိထားမိတော့ တားကြသည်။ .. မျိုးသူ ဘာမှ ပြန်ပြီး စောဒက မတက်မိ။

ဖြစ်ခဲ့သမျှကို သူတို့အထိုက်အလျှောက်သိထားကြသည်မှန်သော်လည်း အသေးစိတ်လဲ

ပြောပြမနေချင်တော့။ .. ရှိစေတော့ မမဇင်ရယ် ...။ ဒီဘဝမှာ ဘယ်လိုမှ မဆုံနိုင်ကြတော့ပြီဆိုလျှင်လည်း မြန်မြန်

ဘဝနိဂုံးချုပ်သွားတာကမှ ကောင်းလိမ့်ဦးမည်ပေါ့။ .. သံသရာမှာ ပြန်ဆုံနိုင်ကြသေးသည်ပဲ။

‘ တီတီတီ တီတီတီ ’

အခန်းတံခါးဘဲလ်က အဆက်မပြတ်မြည်နေသဖြင့် မျိုးသူ နိုးလာသည်။ ..

ဒီနေ့ တနင်္ဂနွေမို့ အခန်းဖော်တွေ ဘယ်ထွက်သွားကြပြီလဲမသိ။ .. သူကတော့ မနေ့ညက စနေညဆိုတော့ပိုပြီး စိတ်လွတ်ကိုယ်လွတ် သောက်လို့ ကောင်းသည်ဆိုပြီး မိုးလင်းခါနီးထိ ထိုင်သောက်နေမိသည်မို့ မနက်ကျ မနိုးတော့။ .. အခု တံခါးဘဲလ်မြည်မှ နိုးတော့သည်။ မျက်စိကိုပွတ်ရင်း နာရီကြည့်မိတော့ ၁၂နာရီတောင်ကျော်နေပြီ။ .. ဪ .. တော်တော်တောင် နောက်ကျနေမှကိုး။ ..

‘ တီတီတီ ’

တောက် .. အရေးထဲ ဘယ်သူ့ ဧည့်သည်များ ပါလိမ့်။ .. သူ့ ဧည့်သည်တော့

မဟုတ်လောက်တာ သေချာသည်။ ဟို ၂ကောင်များ သူတို့ ရည်းစား စလုံးမ လေးတွေနဲ့ ချိန်းထားတာ မေ့ပြီး

အပြင်ထွက်သွား ကြသည်လားမသိ။ ခက်တဲ့ကောင်တွေပဲ ... ။

ခုတင်ပေါ်မှ ဆင်းလိုက်တော့ ခေါင်းက ချာချာလည်သွားသည်မို့ လဲမကျအောင် မနဲထိန်းလိုက်ရသည်။

မျက်ရိုးတွေ ဇက်ကြောတွေလဲ ကိုက်လိုက်ပါသည့်အမျိုး ... ။

ညကို ဇရက်မင်းစည်းစိမ်ခံစားလျှင် မနက်ကျ

လဒ်မင်း စည်းစိမ်ခံရလိမ့်မည်ဆိုတာ မှန်မှန်။ ..

တွန့်ကျေနေသော ညဝတ်အင်္ကျီကိုမြင်ကောင်းအောင် ဆွဲဆန့်ပြီး အခန်းတံခါးဆီ ယိုင်တီယိုင်ထိုးနှင့် ထွက်လာမိသည်။ ..

ဟိုကောင်တွေ အိပ်ခန်းတွေကို လှည့်ကြည့်မိတော့ ထင်သည့်အတိုင်းပဲ လော့ခ်ချပြီး

အပြင်သွားနေကြတာ သေချာသွားသည်။ .. ဒင်းတို့သာ ရှိနေလျှင် မျိုးသူ ခုလို ဇိမ်ပျက်စရာပင်မလို။ ..

‘ ဟင် ’

နောက်ကျိမှုန်ဝေသော အာရုံနှင့် တံခါးကို ဆွဲဖွင့်လိုက်တော့ သံပန်းတံခါး၏ နောက်ကွယ်တွင် ရပ်နေသောပုံရိပ်က မျိုးသူကို နှလုံးသွေးများရပ်ဆိုင်းသွားစေ၏။ .. မမဇင် ... မမဇင် ပါလား။ ..

‘ ဪ .. တော်သေးတာပေါ့။ တန်းပြီးတွေ့လို့ ... ကိုမျိုးသူ

ကျမကိုမှတ်မိပါတယ်နော် ... ’

အသံကိုကြားလိုက်ရမှ မျိုးသူစိတ်တို ပုံမှန်ပြန်ဖြစ်သွားသည်။

လဲ့လဲ့ ပါလား။ .. သိပ်အတူကြီးမဟုတ်ပေမယ့် စိတ်ကစွဲလန်းနေချိန်၊ အာရုံကတွေ့ပြားနေချိန်ဆိုတော့ မမဇင်လို့

ထင်သွားမိရသည်။ .. ခွင့်လွှတ်ပါ မမဇင်ရယ် ... ။

‘ မေအိုင် ကမ်းအင် ပလိစ် .. ’

သူ တော်တော်ကြာကြာပြီး ငေါင်ပြီးရပ်နေမိသည်မို့ မိန်းကလေးက အင်္ဂလိပ်လို ဝင်ခွင့်တောင်းလိုက်မှ

သတိပြန်လည်လာသည်။ .. မြန်မာပြည်ဆိုလျှင်တော့ ယောက်ျားလေးတယောက်ထဲရှိနေသော အခန်းထဲ

မိန်းကလေးတယောက်ထဲ ဝင်လာတာ မသင့်တော်လှပေမယ့် ဒီမှာတော့ ဒါတွေက ရိုးနေပြီမို့ စိတ်ထဲ ဘာမှ

အထူးအဆန်းမဖြစ်မိပါ။ ..

‘ ဆောရီး မလဲ့လဲ့ .. ကျနော်ခုမှ အိပ်ယာကနိုးလို့ ဂယောင်ဖြစ်နေတာ ... လာလေ

ဝင် .. ကိုဇော်လတ်ရော မပါဘူးလား ... ’

သံပန်းတံခါးကိုတံခါးဘောင်မှာချိတ်ထားသည့်သော့လေးလှမ်း ယူဖွင့်ပေးလိုက်ပြီး အထဲဝင်ဘို့ ပြောလိုက်တော့ လဲ့လဲ့

အိမ်ထဲ အသာဝင်လာသည်။ .. သူ့ဘေးမှ ဖြတ်တော့ ခုထိနံ့စော်နေသေးသည့်အရက်နံ့တွေကြောင့် သူမ နှာခေါင်းလေး

ရှုံ့သွားတာမြင်ရတော့ အားနာသွားရ၏။ မတတ်နိုင် ...

ခုမှ မျက်နှာလဲ မသစ်ရသေး၊ သွားလဲ မတိုက်ရသေးတာပဲ .. ဒီလောက်တော့ရှိမည်ပေါ့။

သူ့အခန်းကို လဲ့လဲ့ ဘယ်လိုလုပ်သိပါလိမ့်လို့ တွေးမိတော့ ကိုဇော်လတ်နှင့် ဟိုတလောက နောက်တခါဆုံတုန်းက

သူ့ လိပ်စာကဒ်တောင်းလို၊ ပေးလိုက်ရတာ ပြန်သတိရသည်။ ..
' မောင်က အလုပ်တွေ့ရပြီ၊ .. အီးပီမကျသေးလို့၊ နေခွင့်ကုန်သွားတာနဲ့၊
ရန်ကုန်ပြန်သွားတာ ၂ပါတ်နီးပါး ရှိပြီလေ ... '

လဲ့လဲ့က ဧည့်ခန်းဆိုဖာပေါ် ခပ်ရဲရဲပင် ဝင်ထိုင်ရင်း ပြောလိုက်သည်။
ပြောရင်းနှင့် တအိမ်လုံးကိုအကဲခတ်သလို တချက်တော့ကြည့်၏။ သူ့အိပ်ခန်းတံခါးကို ပြန်မပိတ်ခဲ့မိသည်မို့၊
အခန်းတွင်းမှ ဖရိုဖရဲဖြစ်နေသော ဖန်ခွက်များနှင့် ကုန်လုလု ရက်ဒ်လေဘယ်ပုလင်းကိုလှမ်းမြင်တော့ လဲ့လဲ့မျက်နှာ
တမျိုးဖြစ်သွားသည်။ ..

' အခန်းဖော်တွေ့ရော ... ကိုမျိုးသူ ... '

' အာ .. မသိဘူးဗျ။ ကျနော်နီးလာတော့ သူတို့မရှိကြတော့ဘူး။ ဘယ်သွားမယ်လဲ
ပြောမသွားကြဘူးလေ၊
ဒီလိုပါပဲ .. တခါတခါကျ တအိမ်ထဲနေပြီး စကားတောင်
သေသေချာချာပြောဖြစ်ချင်မှပြောဖြစ်ကြတာ။ တခါတလေများ ဟိုဘက်အခန်းနဲ့၊
ဒီဘက်အခန်းကို အီးမေးလ် လှမ်းပို့ချင်ပို့နေတတ်ကြတာ ဗျ ... '

လဲ့လဲ့က ဟက်ကနဲ တချက်ရယ်သည်။ ..

ဒီကောင်မလေး ရီလိုက်လျှင် မမဇင်နှင့် ပိုတောင်တူသေး၏။

မျိုးသူ တချက်ငေးကြည့်နေမိသည်။ .. လဲ့လဲ့ဝတ်ထားသည်က တီရှပ်အဖြူလေးနှင့် ဂျင်းဘောင်းဘီရှည်အပြာနုလေးမို့၊
မမဇင်ရဲ့ စတိတ်ရှိုးညက ပုံစံကိုပြန်လည်မြင်ယောင်လာမိသည်။ ..

' ကောင်းပါတယ်လေ ... အေးအေးဆေးဆေး စကားပြောလိုကောင်းတာပေါ့။ ကျမ ဒီနေ့
လာတာ အရေးကြီးတဲ့စကားတွေ ပြောစရာရှိလို့ .. ဒါပေမယ့် ရှင်းရှင်းပြောရရင်
ကိုမျိုးသူရဲ့ အခုပုံစံမြင်ရတာ ကျမ တော်တော်တောင် စိတ်ပျက်သွားတယ် ... '

မျိုးသူ မျက်နှာပျက်သွားရသည်။ .. လဲ့လဲ့ ဘာကိုဆိုလိုမှန်း သူသဘောပေါက်သည်ကိုး ... ။

လဲ့လဲ့က ထိုင်ရာမှထပြီး ညက သူပြန်မသိမ်းမိသေးသဖြင့် ရှိုးကွေ့ပေါ်တွင်ရှိနေသေးသော မမဇင်ရဲ့ ဓာတ်ပုံလေးကို
ကောက်ကိုင်လိုက်သည်။ ..

' မှန်တာပြောရရင် ဒီအစ်မကို ကျမတခါမှ မဆုံဘူးပေမယ့် သိနေခဲ့တာ
ကြာလှပြီ ။ .. မောင်နဲ့ချစ်သူမဖြစ်သေးခင် အွန်လိုင်းမိတ်ဆွေတွေဘဝကတည်းက
မောင်က သူတဖက်သပ်ကြိုက်နေရတဲ့ ကောင်မလေးဆိုပြီးပြဖူးလို့ သူ့ဓာတ်ပုံကို
မြင်ဘူးနေတာ ... ။ နောက်တော့ မောင်သူ့ကို လုံးဝ
စိတ်လျှော့လိုက်ပြီးနောက်မှာမှ ကျမနဲ့ ချစ်သူတွေ ဖြစ်လာကြတာလေ ... '

လဲ့လဲ့က ဓာတ်ပုံလေးကို ပြန်ချထားလိုက်ပြီး သူ့ဘက်လှည့်ကာ စူးစူးရဲရဲကြည့်သည်။ ..

ဆံပင်စုတ်ဖွားအရက်နဲ့တထောင်းထောင်းနှင့် သူ့ပုံစံသည် အထင်သေးမိသည်ဆိုလျှင် အထင်သေးမိသူ အပြစ်မဟုတ်ပါ။

' ကိုမျိုးသူနဲ့ ဒီအစ်မအကြောင်းလဲ မောင် သိသလောက် ကျမ အကုန်သိတယ်။ ..
ကျမစိတ်ထဲမှာ ဒါကြောင့် လူခြင်းမမြင်ဘူးပေမယ့် ကိုမျိုးသူတို့ကို
ရင်းနှီးနေပြီးသား ... ။ လေးလဲလေးစားနေခဲ့မိတယ်၊
အချစ်ကြီးကြသူတွေမို့ ... ဒါပေမယ့် ခုတော့ '

မျိုးသူ ကမန်းကတန်းလက်ကာပြလိုက်ရသည်။ ..

လူကိုအထင်သေးတာခံနိုင်ပေမယ့် မေတ္တာကိုအထင်သေး တာမျိုးတော့ သူမခံနိုင်ပါ။ ..

' ကျနော် အစက ဒီလိုလူစားမဟုတ်ပါဘူးဗျာ ... ။ ဒီရက်ပိုင်းမှ ခံစားရလွန်းလို့
အရက်သမား တပိုင်းလို ဖြစ်နေရတာပါ ... '

လဲ့လဲ့က ခနဲသလို တချက်ရယ်လိုက်ပြန်သည်။

‘ ဪ .. အသည်းကွဲလို့ အရက်နဲ့စိမ်းနေတယ်ပေါ့။ .. ထားပါတော့ ရှင်က
အဖိုးတန်တဲ့အချိန်တွေကိုခုလို ဖြုန်းပြစ်နေတုန်းမှာ ဟိုအစ်မက
ဘယ်လိုဖြစ်နေလဲ ရှင်သိရဲ့လား .. သိအောင်ကော ကြိုးစားရဲ့လား၊
စိတ်တိုတယ် .. အဟုတ် ... ’

‘ ဗျာ ’

ခေါင်းကိုက်နေတာတွေ လေးကန်ထိုင်းမိုင်းနေတာတွေ မျိုးသူထံမှ ထွက်ပြေးသွားကြသည်။ .. မမဇင်
ဘာများဖြစ်နေလို့ပါလိမ့်။ .. ခုဆို အဆက်အသွယ်ပြတ်နေတာ ၃လတောင် ရှိတော့မည်ပဲ။ ...
မမဇင် ပေးခဲ့ရသည့်ကတိကြောင့် ဘယ်လိုမှ မဆုံစည်းနိုင်ကြတော့ပြီဆိုသော အသိဖြင့် အရက်ကိုသာ အဖော်ပြုရင်း မျိုးသူ
အချိန်တွေကုန်လွန်နေခဲ့မိသည်။ .. ဘာမှ သေသေချာချာ မစုံစမ်းခဲ့မိ။ .. ခုတော့ လဲ့လဲ့ပြောပုံဆို မမဇင် တခုခုများ
ဖြစ်နေပြီလား ... ။

‘ ဘာ .. ဘာတွေများ သိထားလဲဗျာ .. ကျနော့်ကို မြန်မြန်ပြောပြပါဦး ... လုပ်ပါ ..
စိတ်ပူလို့ပါ ... ’

မျိုးသူ တကယ်ကိုစိတ်ပူကာ ပြာယာခပ်သွားပုံကိုကြည့်ပြီး လဲ့လဲ့ နဲ့နဲ့စိတ်ပြန်ပြေသွားသည်။ .. ဟင်းကနဲ
သက်ပြင်းတချက်ငွေ့ငွေ့ချရင်း ဆိုဖာပေါ်ပြန်လာထိုင်လိုက်၏ ။

‘ မောင်ကလဲ အလုပ်ရှာဘို့ ဒီမှာရောက်နေတာ ၂လ ကျော်သွားတာကိုး .. ။ သူ
အခုပြန်သွားတော့မှ ဒါတွေ သိရတာ၊ မောင်ကတဆင့်မှ ကျမ
သိရတယ်ဆိုပါတော့ ... ’

‘ ပြော .. ပြောပါဗျာ .. မြန်မြန် ... ’

‘ ပြောပါ့မယ် .. ခုမှ လောမနေပါနဲ့ရှင်။ .. အဲဒီအစ်မ ယူကေကနေ
ရန်ကုန်ပြန်ရောက်နေတာ ၂လလောက်ရှိနေပြီ .. ဒါလဲ
ရှင်မသိဘူးထင်ပါတယ်လေ။ ... ’

အလို .. မမဇင် ရန်ကုန်ပြန်ရောက်နေသည်တဲ့လား။ .. ဒါကိုမှ မသိလိုက်ရအောင် သူညံ့ဖျင်းလှပါသည်လား။ ..

‘ ဖြစ်ပုံက ဒီလိုတဲ့ရှင် ..။ သူ ဟိုမှာ နေနေရင်း လည်ပင်းမှာ
အကျိတ်လေးတွေထွက်လာတာ သတိထားမိတယ်တဲ့။ .. လူကလည်း
ခနခနဖျားတယ်။ .. ခါတိုင်းလို အပင်ပန်းမခံနိုင်ပဲ မောမောလာ တယ် တဲ့လေ။ ..
ဒါနဲ့ ဟိုမှာပဲ ဆရာဝန်နဲ့ပြုကြည့်တော့ လည်ပင်းက အကျိတ်တခုကို
အသားစ ယူပြီး စစ်ခိုင်းတယ်တဲ့ ... အဲဒီ အသားစအဖြေက ဘာလို့ ထင်သလဲ
ကိုမျိုးသူ ’

မျိုးသူ ဘာမှပြန်မပြောနိုင်။ .. ပင့်သက်ကို မနဲရှုကာ နားထောင်နေရသည်။

‘ အသားစအဖြေက လင်ဖိုးမား (Lymphoma) တဲ့ရှင် ... ကင်ဆာတမျိုးပဲ
ဆိုပါတော့ ’

‘ ဗျာ ကင်ဆာ ’

မျိုးသူ နားထဲတွင် အနုမြူပုံပေါက်ကွဲသွားသည်။ ..

ရင်ထဲမှ နှလုံးသားသည် ရုတ်တရက်အေးခဲသွားသည်ထင်၏။ ..

‘ ဟုတ်တယ် ... ဒါနဲ့ သူလဲ စိတ်ဓာတ်ကျပြီး ပြန်လာတာ။ .. ကင်ဆာဆိုပေမယ့် ဒီ
လင်ဖိုးမားရောဂါကအချိန်မီ ဆေးကောင်းဝါးကောင်းတွေနဲ့ ဆေးသွင်းကုသရင်
ပျောက်နိုင်ခြေရှိတဲ့ ရောဂါမျိုးရှင်။ .. ကျမက ကင်ဆာဌာနမှာ လုပ်နေတာဆိုတော့
ဒါမျိုးတွေ နေ့စဉ်မြင်ကြားထိတွေ့ နေရတာ ... ။
ခက်တာက အဲဒီအစ်မက လုံးဝကို ဆေးကုမခံတော့ဘူးလို့ အပြတ်ငြင်းနေသတဲ့။ ..

ရန်ကုန်မှာပဲ ခေါင်းချတော့မယ်လို့ စိတ်ကိုလုံးဝလျှော့ထားသတဲ့ ... ။
မောင်ပြန်သွားတော့ သူတို့အိမ်ကို ကိစ္စတခုရှိလို့ သွားမှ
သူ့မိဘတွေက အကြောင်းစုံ ပြောပြခိုင်းချလိုက်ကြလို့ သိရတာ .. ။ မောင်က
ကျမကို လှမ်းပြောတော့ ကျမကလဲ ရောဂါရဲ့သဘောသဘာဝကို သိနေတာမို့
ထိထိရောက်ရောက်ကုဘို့ .. ဖြစ်နိုင်ရင် ဒီကိုလာပြီး ကုဘို့
အကြံပေးလိုက်တယ်လေ။ .. တတ်လဲတတ်နိုင်သူတွေပဲဟာ ...။
ဒါပေမယ့် အဲဒီအစီအစဉ် လုံးဝကို ဆေးကုမခံတော့ဘူးတဲ့။ .. ရှင့်ကိုလဲ
မသိပါစေနဲ့လို့ သူ့မိဘတွေကို ပိတ်ထားသတဲ့ .. မနေ့ကမှ ကျမ
အသေးစိတ် သိရတာ .. သိသိချင်း ဒီကို ပြေးလာခဲ့တာပဲ ... ။
သူ့ကို ဆေးကုခံချင်စိတ်ရှိလာအောင် ဖြောင်းဖြူနိုင်မယ့်လူက ဒီလောကမှာ
တယောက်ပဲရှိလိမ့်မယ်ဆိုတာ အပြင်လူ ကျမတောင် သိနေလို့ပဲ။
အင်း ... ခုတော့ အဲဒီလူက အေးအေးဆေးဆေး အသည်းကွဲအရက်သမား
လုပ်နေတာမြင်ရပြီ .. ကျမ ပြန်မယ် ... အချိန်တွေဖြုန်းမိတဲ့အတွက်
ရှင်တသက်လုံးနောင်တ မရနေပါစေနဲ့လားရှင် ... '
မျိုးသူ နားနှစ်ဖက်ကို လက်ဝါးနှင့်အုပ်ထားလိုက်မိတော့၏။ ..
မကြားနိုင်တော့ပါ .. မခံစားနိုင်တော့ပါ။ ..
မမဇင်ကို ရှင်ကွဲ ကွဲနေရတာနှင့်ပင် ခံစားရလွန်းလှပါပြီ။
သေကွဲတော့ မကွဲပါရစေနဲ့တော့။ .. ရက်စက်လှပါလား ကံကြမ္မာရယ် ။

လေယာဉ်ဘီးနှင့် မြေကြီးထိသွားသံ ဒုတ်ကနဲ ကြားလိုက်မှ မျိုးသူ မျက်လုံးဖွင့်ကြည့်မိသည်။
တလမ်းလုံး မျက်စိစုံမှိတ်ရင်း အတွေးတွေက ယောက်ယက်ခပ်နေခဲ့ရသည်ပဲ။ ...
လေယာဉ်ပြုတ်တင်းပေါက်မှ လှမ်းကြည့်လိုက်တော့ အမိမြေမြင်ကွင်းက စိမ်းနေသလိုလို ... ။

မမဇင်ကြောင့် ခွာခဲ့ရသည့်မြေကို မမဇင်ကြောင့်ပဲ ပြန်ရောက်ခဲ့ရပြန်ပြီလေ ။ .. စွန့်ခွာခဲ့ရတုန်းကလဲ
ပျော်ရွှင်သောစွန့်ခွာခြင်းမဖြစ်ခဲ့ရသလို ပြန်လာရတော့လဲ ပျော်ရွှင်သောလာခြင်းမဖြစ်ခဲ့ရလေသည်ပဲ ။ ...
စိတ်ညစ်စရာ ကောင်တာတွေကိုဖြတ်သန်းပြီးချိန်မှာတော့ အပြင်မှာ ဦးလေးနှင့်အန်တီတို့က
သူ့ကိုလာပြီးစောင့်ကြည့်နေကြသည်။ ..
မတွေ့ရတာ ကြာလှပြီဖြစ်သော ဦးလေးတို့ ဇနီးမောင်နှံကို စိုက်ကြည့်ရင်း မျိုးသူ
မျက်ရည်တွေ ဝဲလာမိသည်။ ..
' သား ... မျိုးသူ ... '
အန်တီက အသံတွေ တုန်နေရင်း ခေါ်လိုက်သည့်အခါမှာတော့ သူ့ဘယ်လိုမှ စိတ်မထိန်းနိုင်ပဲ
အန်တီကိုပြေးဖမ်းလိုက်မိတော့သည်။ အံတင်းတင်းကြိတ်ထားသည့်ကြားမှ မျက်ရည်တွေက စီးကျလာကြ၏။ အန်တီလဲ
ငိုနေမှန်းလဲ မျိုးသူ ခံစားသိရှိရသည်။ .. ဦးလေးကတော့ သူတို့ယောက်ကို ငေးကြည့်ရင်း မျက်ရည်တွေ ဝိုင်းနေလေ၏။ ..

အိမ်ကို အငှားကားနှင့်ပဲ လာခဲ့ကြသည်။ .. ကားပေါ်မှာတော့ သူတို့ယောက်လုံး စကားမဆိုမိကြပဲတိတ်ဆိတ်ငြိမ်သက်စွာ
လိုက်ပါလာမိခဲ့ကြလေသည်။ ...
ကားရပ်လိုက်တော့ သတိရဖွယ်မြင်ကွင်းက မျိုးသူကို ဆီးကြိုနေသည်။ ..
ဪ .. ဒီနေရာလေးမှာ သူနဲ့ မမဇင် ကြီးပြင်းခဲ့ကြသည်။ အရွယ်ရောက်ခဲ့ကြသည်။ .. အချစ်ဆုံးမောင်နှံမ ဖြစ်ခဲ့ကြသည်။
နောက်တော့
အချစ်ဆုံးချစ်သူတွေ ဖြစ်ခဲ့ကြသည်။ .. ခုတော့ အရာရာသည် လွမ်းစရာကောင်းနေပါပြီကော။ .. သူတို့မိသားစုနေခဲ့သည့်

ဟိုဘက်က အိမ်လေးသည် ခုတော့ သူတို့ အကုန်လုံး၏ အရိပ်အငွေ့တွေပျောက်ဆုံးပြီး
လူငှားတွေနှင့် စည်ကားနေပြီ။ .. ဒီဘက်က မမဇင်တို့အိမ်လေးကတော့ အရင်ကအတိုင်း မပြောင်းလဲသေး၊
ဒါပေမယ့် အရင်ကလိုတော့ မလှပတော့တာ အမှန်ပါပဲ။ .. မျိုးသူစိတ်ထဲမှာလေ။ ..

‘ သား ... ခနလောက်ထိုင်ပါဦးကွယ် ... ’

ဧည့်ခန်းထဲဖြတ်ချိန်မှာ အန်တီက ပြောလာသည်။ .. မမဇင်၏ အရိပ်အယောင်ကိုတော့ မတွေ့ရသေး။ ..

‘ မမဇင်ကော အန်တီ ... ’

မျိုးသူ မရဲတရဲနှင့် မေးလိုက်မိသည်။ ..

အန်တီက သက်ပြင်းတွဲတွဲချ၏။ ဦးလေးက စပြီးထိုင်လိုက်သည်မို့ မျိုးသူကော အန်တီပါ အလိုလိုထိုင်မိ
လျက်သားဖြစ်သွားသည်။ ..

‘ အပေါ်ထပ် သူ့အခန်းထဲမှာ ရှိပါတယ်သားရယ် ... သား လာမှာတောင်

သူ့ကိုကြိုမပြောပြ ထားဘူး။ ..

မဟုတ်ရင် လူကသာ နေမကောင်းတာ လေဆိပ်လိုက်မယ်လုပ်နေမှာစိုးလို့ ... ’

အန်တီစကားက မျိုးသူရင်ကို နှင့်သွားစေသည်။ ..

‘ ပထမဆုံးကတော့ အန်တီတို့ကို နားလည်ခွင့်လွှတ်ပေးပါလို့ သားကို
တောင်းပန်ချင်တာပါပဲကွယ် ... ’

‘ မဟုတ်တာ အန်တီရယ် ... သားတို့ကသာ တောင်းပန်ရမှာပါ ... ’

အပြန်အလှန်တောင်းပန်စကားတို့က နွေးထွေးမှုကို ပြန်လည်ဖြစ်တည် စေလေသည်။ .. သူ့စိတ်ထဲမှာ ဟိုတုန်းကလိုပဲ
ဦးလေးနှင့်အန်တီကို ပြန်ပြီးရင်းနှီးချစ်ခင်သွားမိသည်။ ရှိုးတိုးရှုန်တန်ဖြစ်တာတွေ မျက်နှာပူတာတွေ
ပျောက်ဆုံးကွယ်ပျောက်သွား၏။ အန်တီတို့လဲ ဒီအတိုင်းပင်ရှိပါလိမ့်မည်။ ...

‘ ကဲ ... သားရယ်၊ .. သားလဲ အကြောင်းစုံသိပြီးရောပေါ့ ... ။

ရှေ့မျက်နှာနောက်ထားပြီးတော့ပဲ အန်တီတို့ တောင်းဆိုချင်တာလေး
ပြောပါရစေကွယ် ... ’

အန်တီက ဦးလေးဘက်သို့ တချက်လှည့်ကြည့်သည်။ ဦးလေးက ခေါင်းကို အသာညိတ်ပြ၏။ ...

‘ ဇင်ဇင်လေး ကို ရနိုင်သမျှ ဆေးကုယူဘို့ အန်တီတို့ အခိုင်အမာ
ဆုံးဖြတ်ထားတယ်။ .. ခက်တာက

သူက လုံးဝကို စိတ်လျှော့ထားပြီး ဆေးကုဘို့ကို ငြင်းပဲနေတော့တာလေ ... ’

‘ ဟုတ်ကဲ့ အန်တီ .. သား သိပြီးပါပြီ ’

‘ အေးကွယ် ... အတိုချုပ်ပြောရရင်တော့ ဇင်ဇင်ကို

စိတ်ဓာတ်တွေပြန်တက်လာအောင် .. ဆေးကုခံဘို့

စိတ်ပြောင်းသွားအောင် သား ကူညီပါကွယ် ... ဒီလို ကူညီတဲ့နေရာမှာ ’

အန်တီက စကား ရုတ်တရက် ဆက်ရနေဟန်ဖြင့် ခန ရပ်နေ၏။ ပြီးတော့မှ တံတွေးတချက်မြဲချပြီး အားယူကာ
ဆက်ပြောလိုက်သည်။

‘ ဒီလို ကူညီတဲ့နေရာမှာ ဘယ်လို အနေအထားနဲ့ပဲဖြစ်ဖြစ် အန်တီတို့ ဘာမှ

ဝင်မကန့်ကွက်တော့ဘူး။ ..

ဇင်ဇင်ကို တကယ်သာ သေမင်းလက်က ပြန်လုယူလို့ ရရင် သားတို့ အနာဂတ်ကို

အန်တီတို့ ပြန်ပြီး သုံးသပ်ညှိနှိုင်းပေးပါမယ်ကွယ် ’

‘ ဗျာ

ဦးလေးက မျက်နှာအထားရခက်ဟန်ဖြင့် အသာထထွက်သွား၏။ ..

ကြားလိုက်ရသော စကားက ဝမ်းသာရမှာလား ဝမ်းနည်းရမှာလား မျိုးသူ မဝေခွဲနိုင်တော့ပါ။ .. အခုတလောမှာ

ခံစားချက်တွေ များလွန်းလို့ လူလည်း ထုံသွားပြီထင်ပါသည်။ ..

အခန်းတံခါးလက်ကိုင်ဘုလေးကို ညင်သာစွာလှည့်ပြီး တံခါးကို အသာလေးတွန်းဖွင့်လိုက်သည်။
နေ့လည်ခင်းပေမယ့် ပြုတင်းပေါက်လိုက်ကာတွေ ချထားသည်မို့ အခန်းထဲမှာ အလင်းရောင် အနည်းငယ်
အားနည်းပျော့တော့နေ၏။ .. တံခါးကိုပြန်ပိတ်ရင်း မျိုးသူ ခြေသံမကြားအောင် ဖွဖလှမ်းလာခဲ့သည်။ ..
ခုတင်ပေါ်တွင်တော့ သူ့အသည်းနှင့်အောင် ချစ်ရပါသော မမဇင်ရယ်လေ ... ။
စောင်ပါးလေးကို ရင်ဘတ်ပေါ်အထိဆွဲခြုံထားပြီး မျက်လုံးလေးတွေမှိတ်လျှက် အိပ်ပျော်နေပါသည်။ ..
မျိုးသူ ခုတင်ဘေးမှာ တင်ပါးလွှဲဝင်ထိုင်မိသည်။ မမဇင် ကတော့ မနိုးလာသေး။ ..
မမဇင် မျက်နှာလေးကို ကြည့်လိုက်တော့ မျက်နှာလေးက သိသိသာသာ ချောင်ကျနေသည်။ နှုတ်ခမ်းလေးတွေက ဖြူဖျော့ပြီး
အနဲငယ်ခြောက်ကပ်နေ၏။ ပါးလေးတွေက အရင်လောက် မပြည့်တော့။ .. ဒါပေမယ့်
မျိုးသူမျက်စိထဲမှာတော့ မမဇင် မေးလေးက ပိုချွန်ပြီး နှာတံလေးပိုပေါ်သလိုဖြစ်လာတာကပဲ ပိုလှနေသလိုလို
ထင်မိတော့သည်။ ...

‘ဟင်း’

ကြည့်နေရင်းမှာပဲ မမဇင် နှုတ်ဖျားမှ မပွင့်တပွင့်ပြီးသံလေးနှင့်အတူ မျက်ခွံအောက်မှ
မျက်လုံးလေးတွေကလှုပ်ရှားသွားကြသည်။ .. မမဇင်များ နိုးလာတော့မှာလားဟု မျိုးသူ ထင်လိုက်မိပေမယ့် မနိုးပါ။
မမဇင် အိပ်မက်တွေ မက်နေလေသည်ပေါ့။ .. သူ့လိုပဲ မမဇင်ကော အိပ်မက်တွေထဲမှာ သူနှင့်ဆုံတွေ့ နေလေသည်လား
။

ကြည့်ရင်းကြည့်ရင်းနှင့် မျိုးသူ စိတ်မထိန်းနိုင်တော့။ ..
မမဇင်မျက်နှာလေးပေါ်သို့ သူ့မျက်နှာကို အသာတိုးကပ်လိုက်ရင်း ပါးပြင်လေးတွေကို ညင်ညင်သာသာနမ်းလိုက်မိသည်။
မမဇင် အနဲငယ်လူးလွန်သွားပေမယ့် နိုးတော့ မနိုးလာသေး။ .. မျိုးသူ ထပ်ပြီးတော့ မမဇင်ရဲ့ ဖြူလွလွနှုတ်ခမ်းလေးများကို
ညင်ညင်သာသာလေး ငုံထွေးကာ နမ်းလိုက်မိတော့ မမဇင် လူးလွန် လှုပ်ရှားကာ မျက်လုံးလေးတွေ ပွင့်လာသည်။ ..
‘မမဇင်’

မျိုးသူ တိုးတိုးငြင်သာ ခေါ်လိုက်သည်။ မမဇင်က ဘာမှ ပြန်မထူး .. သူ့ကိုသာ မမြင်ဘူးသူတယောက်လိုတွေတွေလေး
ငေးကြည့်နေသည်။ ..

‘မမဇင် ... ကျနော်လေ .. မျိုးသူလေ’

ဒီတော့မှ မမဇင် နှုတ်ခမ်းလေးတွေ အသာအယာလှုပ်ရှားလာသည်။ စကားသံလေးက အားနည်းပျော့တော့လို့ နေ၏။
‘မျိုးသူ ... မောင်လေး မ၊ အိပ်မက်မက်နေတာတော့ မဟုတ်ပါဘူးနော်’
‘မမဇင်ရယ်’

မျိုးသူ မမဇင်ရင်ခွင်ထဲ မျက်နှာအပ်ပြီး အားရပါးရ ငိုချပြစ်လိုက်မိသည်။ .. ဘယ်လိုပဲ ရင့်ကျက်နေပြီလို့သူ့ကိုယ်သူ
ထင်မိပေမယ့် မမဇင်ရှေ့ရောက်လျှင် သူသည် ပီဘီ ကလေးလေး တဦးလိုပါပဲလား။ ..
မမဇင်က သူ့ခေါင်းကို ခပ်ဖွဖလေး ပွတ်သပ်ပေးနေရင်း မျက်ရည်တွေ တဖြိုင်ဖြိုင်ကျနေသည်။ ..
အားရပါးရ ငိုချပြစ်လိုက်မိပြီးမှ မျိုးသူ ခေါင်းပြန်မော့ပြီး မမဇင် ကို ကြည့်မိ၏။
မမဇင်မျက်နှာပေါ်မှာ ညစ်ကျယ်ကျယ်အပြုံးလေးတခု ဖြစ်ထွန်းနေသည်။ .. လူကြီးပဲဖြစ်နေပြီ .. ငိုမိတာမရှက်ဖူးလားလို့
သူ့ကို မေးနေသလိုလို ။

ကြည့်နေရင်းမှပင် မမဇင် နှုတ်ခမ်းလေးတွေ သိသိသာသာ သွေးရောင်ပြန်လျှမ်းတက်လာတာ သတိထားလိုက်မိ၏။
မျက်လုံးလေးတွေက ပြန်ပြီး တောက်ပ လာသည်။ ...
မျိုးသူအတွက် အသက်ဆက်ရှင်နေပေးပါ မမဇင်ရယ် ။

သင့်အတွက်အကောင်းဆုံးလက်ဆောင်ကို
ကျွန်ုပ်တို့ပေးရန်ကြိုးစားနေပါသည်။ ထိုအရာကား
နံနက်ခင်း သစ်တခုပင်ဖြစ်ပါသည် ... ’

နေရှင်နယ်ကင်ဆာစင်တာ လူနာစောင့်ခန်းနံရံပေါ်ရှိ ပန်းချီကားချပ်လေးတွေကြားတွင် ချိတ်ဆွဲထားသော
စာတမ်းလေးကို မမဇင်ငေးကြည့်နေသည်။ .. မျိုးသူကတော့ မမဇင်မျက်နှာလေးကိုပဲ ဘေးတိုက်လေး ငေးကြည့်နေမိ၏။ ..
ဘေးတိုက်ကြည့်တော့မှ မမဇင် မျက်တွင်းလေးတွေ သိသိသာသာချိုင့်ဝင်နေတာက ပိုပြီး
သိသာထင်ရှားလာသည်။ .. လူစားလဲပြီး ဝေဒနာတွေ ခံလို့ရရင်ဆိုရင် မမဇင်ကိုယ်စား သူသာ ခံပေး လိုက်ချင်ပါတယ်
မမဇင်ရယ် ။

‘ မျိုးသူရယ် ... ကြည့်ပါဦး၊ အဲဒီစကားလေးက အဓိပ္ပာယ်ရှိလိုက်တာနော် ... ။
သာမန်လူတွေအတွက် နံနက်ခင်းအသစ်တခုဆိုတာ ဘာမှ မထူးခြားလှပေမယ့်
မ၊ တို့လို ဝေဒနာသည်တွေအတွက်ကတော့

နောက်တနေ့ရှင်သန်နေခွင့်ဆိုတာ တကယ်ကို တန်ဖိုးမဖြတ်နိုင်အောင်ပါပဲ ... ’
မမဇင်အသံလေးက ခံစားချက်နှင့် တုန်ခါနေသည်။ ..

မျိုးသူ ဘာပြန်ပြောရမည်မသိ။ .. မမဇင်နားပိုတိုးထိုင်ရင်း လက်ဖျားလေးတွေကိုသာ ဆုပ်ကိုင်ပေးထား လိုက်မိသည်။ မမဇင်
လက်လေးတွေက အေးစက်နေ၏။ ။

‘ မမဇင် မကြောက်နဲ့နော်။ .. ကျနော်ရှိတယ် ... ’

မမဇင်က သူ့ဘက်လှည့်ပြီး ဖျော့တော့စွာပြုံးပြသည်။ ။

‘ မ၊ မကြောက်ပါဘူး မျိုးသူရဲ့ .. ဘာလို့ ကြောက်နေတယ်ထင်ရတာလဲ ... ’

‘ မမဇင် လက်လေးတွေက အေးစက်နေတဲ့ဟာကို ... ’

‘ အဲယားကွန်းက အေးလွန်းလို့ပါဟယ် ... ’

ဟုတ်တော့လဲ ဟုတ်သည်။ လူနာကုသည့်ဌာနလိုတောင် မထင်ရအောင်
ကင်ဆာစင်တာအတွင်းဘက်တွင်ပန်းချီကားချပ်လေးတွေ .. အလှမွှေးငါးကန်လေးတွေနှင့် အပြင်အဆင်တွေက
လှပလွန်းသည်သာမက လေအေးပေးစက်ကလည်း အေးစိမ့်နေအောင်ဖွင့်ထားသည်။ ..

မျိုးသူတောင် ချမ်းလာချင်သလိုလို ။

‘ တီတီ .. တီတီ .. ’

မျိုးသူဟန်းဖုန်းက မက်ဆေ့ဂျ်ဝင်သံ ပေါ်လာသည်မို့ ထုတ်ကြည့်လိုက်တော့ အိမ်ကနေ အန်တီပို့တာဖြစ်နေသည်။ ..
နေ့လည် ဘယ်အချိန်လောက် ပြန်ရောက်နိုင်မလဲ မေးတာဖြစ်နေသည်မို့ တော်တော်ကြာကြာ စောင့်ရဦးမည့်အကြောင်းနှင့်
ထမင်းစားမစောင့်ဘို့ မျိုးသူပြန်ရိုက်လိုက်သည်။ ...

‘ ဘယ်သူ့ဆီကလဲဟင် ... မေမေဆီကလား ’

‘ ဟုတ်တယ် ... ကျနော်တို့ နောက်ကျမှာမို့ ထမင်းစားမစောင့်ဘို့
ပြန်ပြောလိုက်တယ် ... ’

‘ အင်းနော် ... ဝေဒနာသည်တွေကလဲ များလိုက်တာ။ သူတို့ကိုကြည့်ပြီး မ၊ တောင်
အဖော်မဲ့မဟုတ်တော့ သလို ခံစားနေရတယ် ... ’

‘ ဟုတ်တယ် .. ဒီနိုင်ငံက ကမ္ဘာပေါ်မှာ ကင်ဆာအဖြစ်အများဆုံးတိုင်းပြည်၊

ပြီးတော့ တခြားနိုင်ငံတွေက လာပြီးကုတဲ့သူတွေကလဲ ရှိသေးတယ်လေ ..

ဒါကြောင့် ဒီစင်တာမှာ လူအမြဲစည်ကားနေတာပဲတဲ့ ... ။

လဲ့လဲ့ ပြောပြဖူးတာ ... ’

‘ သူ့ကျေးဇူးတွေလဲ မ၊ အပေါ်မနဲလှဘူး နော် ’

ဟုတ်ပါသည်။ .. မမဇင် ဆေးကုသမှုခံယူရန် သဘောတူပြီးသည်နှင့် လဲ့လဲ့ဆီကပဲ အကြံဉာဏ်နှင့် အကူအညီတွေ တောင်းခဲ့ရသည်လေ။ .. တပါတ်အတွင်းမှာပဲ လိုအပ်သော ဗီဇကိစ္စတွေဘာတွေ စီစဉ်ပြီး

သူရယ် မမဇင်ရယ် အန်တီရယ် စလုံးသို့ ရောက်ခဲ့ကြရသည်။ .. ဦးလေးကတော့ ရန်ကုန်မှာ လူခွဲမရှိသည်မို့ ကျန်နေရစ်ခဲ့ရသည်။ .. ဦးလေးကော အန်တီပါ ပါးစုံပိုက်အဆင်သင့်ရှိနေပြီးသားမို့ အဆင်ပြေသွားရသည်လေ။ .. ဒီရောက်တော့ အခန်းဖော်တွေ၏ သဘောတူညီမှုနှင့် မမဇင်နဲ့ အန်တီကို သူ့အခန်းမှာ တည်းခိုစေပြီး သူကတော့ ဧည့်ခန်းထဲက ဆိုဖာပေါ်မှာပဲ ညညဆို မိုးလင်းခဲ့ရတော့သည်ပေါ့။ မျိုးသူအခန်းက ရေချိုးခန်း တွဲလျက်ပါသော မာစတာခန်းဖြစ်နေသဖြင့် မိန်းမသား ဦးအတွက် ပိုအဆင်ပြေသွားသည် ပြောရပေမည်။ ရောက်ပြီး နောက်တနေ့ကတည်းက လဲ့လဲ့က ကင်ဆာစင်တာမှာ လိုက်ပြအပ်နံ့ပေးသည်။ ..

ကင်ဆာဌာန အောက်တွင် ဌာနခွဲတွေ အဖွဲ့ခွဲတွေ တော်တော်များများ ရှိသည့်အထဲက လင်ဖိုးမားအဖွဲ့၏ တာဝန်ခံ ဆရာဝန်မကြီး မီရီယံသောင်း နှင့် မိတ်ဆက်ပေးခဲ့သည်။ .. နောက်ပိုင်းလဲ ဆေးရုံထဲတွင် ဘယ်နေရာ ကိုဘယ်လိုသွားရမှန်းမသိဖြစ်နေတာက အစ တတ်စွမ်းသမျှ လဲ့လဲ့ လိုက်ပါကူညီပေးတတ်၏။ .. သူ့အဆိုအရကတော့ အစကတည်းက မမဇင်ကို ခင်မိနေသည်မို့ ခုလိုကူညီခွင့်ရတာ သူကတောင် ဝမ်းသာနေပါသေးသည်တဲ့ ... ။

စပြီးပြပြီးဆိုကတည်းက စမ်းသပ်စစ်ဆေးမှုတွေ ထပ်ပြီးလုပ်ရတာ စုံနဖာစီနေသည်။ .. ယူကေမှာလုပ်လာခဲ့သည့် အသားစအဖြေမှာ ကင်ဆာတစ်ရှူးအမျိုးအစားခွဲခြား ခွဲခြားဖော်ပြထားတာကို သိပ်ပြီးစိတ်မကျေနပ် ဆိုပြီး ဘွားတော်က အကျိတ်နောက်တခုကို အသားစပြန်စစ်ခိုင်းသည်။ .. အဲဒီ အသားစအဖြေ စောင့်နေရတုန်းမှာပဲ တခြားသော သွေးစစ်တာတွေ၊ ရိုးရိုးဓာတ်မှန် .. ကွန်ပျူတာဓာတ်မှန် .. သံလိုက်လှိုင်းဓာတ်မှန် ရိုက်တာတွေ လုပ်လိုက်ရသည်မှ .. မနည်းမနော့ပါပဲ။ ..

ဒီနေ့တော့ အဲဒါတွေအကုန်လုံးကို ပြန်လည်ခြုံငုံသုံးသပ်ပြီး ဘယ်လို ကုထုံးရွေးကြမည်ကို ဆုံးဖြတ်တော့မည့်နေ့ဖြစ်သဖြင့် သူကော မမဇင်ပါ ရင်ဖိုစွာ စောင့်စားနေခဲ့ရခြင်းဖြစ်ပါသည်။ ...

‘ တို့ ’

နံရံပေါ်တွင် လူနာနံပါတ်စဉ် ခေါ်သော မီးလေးက တို့ကနဲလင်းလာသည်။ .. ကြည့်လိုက်တော့ မမဇင်၏လူနာနံပါတ် ... ။

‘ လာ .. မမဇင် ဝင်ကြစို့ ... ’

မမဇင်၏ လက်မောင်းလေးကို ကိုင်ပြီး မျိုးသူဆွဲထူလိုက်တော့ မမဇင်က သူမ ဒီလောက် လူမမာကြီးမဖြစ်သေးပါဘူးဆိုသည့် သဘောနှင့် မျက်စောင်းလေးတချက်လှမ်းထိုးသည်။ .. အဲဒါလေးတွေ ချစ်ဖို့ကောင်း နေရတာပဲ မမဇင်ရယ် ... ။

အခန်းထဲသို့ရောက်ခဲ့ပြီ။ .. ဟောင်ကောင်မင်းသမီး အသက်ကြီးသွားသော ဒီဇိုင်းမျိုးနှင့် ဒေါက်တာ မီရီယံသောင်း သည် မမဇင်ရဲ့ မှတ်တမ်းတွေကို ပြန်စိစစ်နေသည်။ .. မျိုးသူတို့ အထဲရောက်သွားတော့ တချက် မော့ကြည့်ပြီး ထိုင်ဘို့ လှမ်းပြောသည်။ .. တရုတ်တော့တရုတ်ပေမယ့် ယူအက်စ်မှာ ငယ်စဉ်ကတည်းက သွားနေပြီး ဆရာဝန်ကြီးဖြစ်မှ စလုံးကိုပြန်လာသူမို့ သူမရဲ့ စကားသံက ဆင်းဂလစ်ရှ် သံ မထွက်လှပါ။ .. တော်တော်လေးကြာအောင် စစ်ဆေးချက်အဖြေတွေကို စစ်ဆေးနေပြီးမှ မမဇင်ကို လူနာရတင်ပေါ်တက်စေပြီး စမ်းသပ်ပြန်သည်။ .. ပြီးတော့မှ စားပွဲမှာ မျိုးသူနဲ့မျက်နှာချင်းဆိုင် လာထိုင်၏။ ...

‘ တဆိတ်နော် ... ရှင်က လူနာနဲ့ ဘာတော်ပါသလဲ ... ’

အရေးကြီးသည့်စကားတိုင်ပင်ရတော့မည်ဆိုလျှင် မိမိတိုင်ပင်မည့်သူသည် လူနာအတွက်ဘယ်လောက်ထိအရေးပါသူမှန်း သေသေချာချာသိရန်လိုအပ်သည့် သဘောတရားအရ ဘွားတော်က မျိုးသူကို မေးသည်။ ..

မမဇင်လဲ မျိုးသူဘေးမှာ ပြန်လာထိုင်ပြီး မျှော်လင့်ခြင်းကြီးစွာနှင့် နားထောင်နေ၏။

‘ ကျနော် လူနာရဲ့ အမျိုးသားပါ ... စိတ်တိုင်းကျ တိုင်ပင်နိုင်ပါတယ် ... ’

မမဇင် ဖြတ်ကနဲ သူ့ကိုလှမ်းကြည့်သည်။ မောင်လေးပါလို့ မပြောပဲ အမျိုးသားပါလို့

ပြောလိုက်သည်ကိုကျေနပ်ကြည်နူးသွားသည့် အကြည့်မျိုး ... ။

‘ ဟုတ်ပြီ ... ’

ဘွားတော်က အသားစပြန်စစ်သည့်အဖြေစာရွက်ကို ကိုင်လိုက်သည်။

‘ အသားစ ပြန်စစ်တဲ့အဖြေအရ လင်ဖိုးမား တစ်ရှူးအမျိုးအစားကို တိတိကျကျသိလိုက်ရတာကတော့ လူနာအတွက် သတင်းကောင်းပါပဲ ... ။

ဒီ အမျိုးအစားက ဆေးသွင်းကုသမှုကို တုန့်ပြန်မှု အကောင်းဆုံး အမျိုးအစားခွဲတခုလို့ ပြောရပါလိမ့်မယ် ... ဒါပေမယ့် ’

သူ့ရော မမဇင်ပါ ဝမ်းသာသွားရပြီးမှ ဒါပေမယ့် ကြီးက ပါလာသဖြင့် စိုးရိမ်သွားကြရပြန်သည်။ဘွားတော်က ကွန်ပျူတာဓာတ်မှန်နှင့် သံလိုက်လှိုင်းဓာတ်မှန်အဖြေတွေကို လှမ်းယူလိုက်ပြန်၏။ ..

‘ ဒါပေမယ့် .. ကိုယ်ထဲမှာ ရောဂါဘယ်လောက်ပြန့်နေပြီလဲ သိရအောင် ဆန်းစစ်တဲ့ ဒီဓာတ်မှန်မျိုးစုံရဲ့ အဖြေအရကတော့ ရောဂါက နဲ့နဲ့ ပြန့်စပြုနေတယ် ... ’

‘ ရှင် ... ’

မမဇင် ထံမှ အာမေဗိုတ်သံလေး ထွက်သွား၏။ မျိုးသူ မေးကြောကြီးတွေ တင်းကနဲဖြစ်အောင် အံကြိတ်လိုက်မိသည်။ .. ဒါ သူ့ကြောင့် ... သူသာ မမဇင်ဒီလိုဖြစ်နေမှန်း ဒီထက်စောသိခဲ့ရင် ရောဂါဒီလောက် ပြန့်ဘို့အချိန်ရမည်မဟုတ် .. သူမှားတာ။ .. သူ ဂရုမစိုက်မိတာ ... ။

‘ ဘယ် .. ဘယ်လောက်အထိများ ပြန့်နေပါသလဲ ဒေါက်တာ ... ’

ဘွားတော်က ပုခုံးတချက်တွန့်သည်။ ..

‘ ကိုယ်တွင်းကလီစာတွေဆီတော့ မပြန့်သေးပါဘူး။ ရင်တွင်းခေါင်းထဲမှာတော့ အကျိတ်တွေ တော်တော်တွေ့ရတယ် ... ။ အဲ .. အရေးအကြီးဆုံးကတော့ ဗဟိုအာရုံကြောအဖွဲ့ထဲမှာပါ ရောဂါပြန့်စပြုနေတဲ့

လက္ခဏာ တချို့တွေ့ရပါတယ် ... ။ အဲဒါက အရေးအကြီးဆုံးပါပဲ ... ’

မမဇင် မျက်လုံးလေးတွေမှိတ်ပြီး ကုလားထိုင်နောက်မှီပေါ် လျော့တိလျော့ရဲ့ မှီချလိုက်တာ တွေ့ရသည်။ မျိုးသူကတော့ တခဏတာ မှင်သက်သွားမိ၏။ ..

ခနနေတော့မှ မျိုးသူ ပြန်မေးမိသည်။ ..

‘ ဒါဆို ကုသလို့ ရပါသေးသလား ခင်ဗျာ ’

‘ ကုသို့တော့ ရမယ်လို့ ကျမမျှော်လင့်ပါတယ်။ .. သာမာန်ထက် ဆေးကုထုံးကို နဲ့နဲ့ပိုပြင်းပြင်းတင်ရပြီး အချိန်လဲ နဲ့နဲ့ ပိုကြာသွားမှာပေါ့ ..

သိပ်လဲ စိတ်ဓာတ်မကျသွားပါနဲ့ .. ဒီအဆင့်ရောက်နေပြီးမှကို ပြန်ကောင်းသွားတဲ့ လူနာတချို့ ကျမကြုံဘူးပါတယ် ...

ဒီ အမျိုးအစားရောဂါမှာပေါ့လေ ... ’

‘ ခြင်ဆီတွေဘာတွေများ လဲစရာလိုဦးမှာလား ဒေါက်တာ ... ’

ကြားဖူးနားဝ မတောက်တခေါက် ဗဟုသုတလေးနဲ့ ပြန်မေးမိတော့

ဘွားတော်က ရီသည် ... ။

တော်ပါသေးသည် ... မြန်မာပြည်မဟုတ်လို့သာပဲ။ မြန်မာပြည်မှာသာ ဒီလိုပြန်မေးမိလျှင် အခန့်မသင့်က ဆရာဝန်ကြီး အော်ငေါက်တာ ခံရမှာ သေချာသည်။ ..

‘ ခြင်ဆီလဲတာနဲ့ မဆိုင်ဘူးရှင် ... ဒါက ဆေးသွင်းကုသမှုနဲ့ ကုရမယ့် ရောဂါမျိုး လူနာနဲ့ လူနာရှင် သဘောတူမယ်ဆိုရင် ကျမကတော့ ဆေးသွင်းကုသမှုကို

အမြန်ဆုံးစတင်တယ် ... ဘယ်လိုလဲ .. သဘောတူပါသလား ’

